

UNIVERSAL
LIBRARY

OU_192973

UNIVERSAL
LIBRARY

कांहीं म्हातरे

व

एक म्हातारी

लेखक

विठ्ठलराव घाटे, पर. ए. शी. टी., दी. शी.

स्लिप क. ६ प्रिल शिंग हाऊस, मुंबई, ४

रविकिरणमंडलाचे २९ वे पुस्तक

प्रकाशक :

गंगाधर देवराव खानोलकर
स्वस्तिक प्रिलिंग हाऊस,
केळेवाडी, मुंबई ४

किंमत पावणे दोन रुपये

[सर्व हक्क स्वाधीन]

प्रथमावृत्ति १९३९

द्वितीयावृत्ति १९४०

युनर्मुद्रण १९४४

मुद्रक

रघुनाथ दिपाजी देसाई,
न्यू भारत प्रिटिंग प्रेस,
६, केळेवाडी, मुंबई ४

माझ्या
प्रिय पत्नीस

कैफीयत

जगाकडे पहाण्याचे अनेक प्रकार आहेत. कुणी जग हें काढेचिराहतका एक भला मोठा काढा आहे असें समजतात व कण्हत, कुंथत जन्मभर तो काढा घेत असतात. कुणी जगाला कॉडलिव्हर ऑर्हलची भली मोठी बाटली समजतात. इच्छा अगदी वाईट पण गुण मात्र उत्तम प्रकारचा. आल्या गेल्याला ही बाटली दाखवून, तिच्या गुणाचे रसभरित वर्णन करीत तोड वांकडे करून हे लोक कॉडलिव्हर ऑर्हल घेत असतात.

कुणी जगाला अफाट असा दवाखाना समजतात, स्वतःच्या घराला त्यांतील एक वॉर्ड मानतात व स्वतःला या दवाखान्यांतील एक तहाहयात इन् डोअर पेशांट आणि बायकामुलांना आपल्या वॉर्डांतील नर्सेंस व वॉर्डबॉइज् लेखतात. या रुग्णशाययाबहाहरांच्या चेहन्यांवर तुम्हांला कधी हंसें दिसावयाचे नाही. नेहमी कपाळाला आळ्या, नेहमी तक्कारी. व कुरकुर. रोगांची नांवे यांना पाठ असतात व असे दोन चार रोगी एकत्र आले म्हणजे त्यांच्या शिळो-प्याढ्या गण्यांचा विषय म्हणजे परस्परांना शालेले किंवा शालेत असे बाटारे रोग ! त्यांच्यांत स्पर्धाहि याच बाबतीत असते. एक म्हणतो, “ माझे ब्लड-प्रेशर संबंध महिनाभर डॅंजर पॉइंटला आहे ” तर दुसरा त्याला तुच्छतेने किंडकारून म्हणतो, “ अरे च्छ, गेल्या सहामाहीत माझे शुगरचे परसेटेज किती वाढले आहे. ” एकजण फ्रुटसॉल्टचा आपल्यावर आतां कांही परिणाम होत नाही अशी ज्ञेत्री भिरवितो, तर दुसरा क्रूशन सॉल्टची आपल्या बाबतीत कांही माशा चालत नाही असे जाहिर करून पहिल्याला गण्य करितो. स्वतः-खेरीज हे लोक फक्त डॉक्टरांना मात्र चर्चेचा विषय समजतात. एक म्हणतो मुंबईचे माझे सारे डॉक्टर संपले, तर दुसरा डॉक्टरांच्या जोडीला वैद्यांचा तांडा आणून बसवितो. फलाणा डॉक्टर ऑपरेशन करितांना चिरूट कसा ओढतो, दुसरा डॉक्टर दोन ऑपरेशनच्या दरम्यान कसा शांतपणे ऑपरेशन-

रूममध्ये चहा पितो, तिचरा डॉक्टर ऑपरेशन करून तसाच स्टेशनचा रस्ता घरून हवा खाण्यास कसा जातो—हे या बदादरांचे कौतुकाचे विषय असतात. रोग हे एक तंश व रोगी हे एक Esoteric circle चे सदस्य, असा यांचा विश्वास असतो.

जगाकडे पाहण्याचे आणखीहि कांही प्रकार आहेत.

कांही जणांना आपले जीवित “ अर्पित ” (dedicated) आहे व जग ही आपल्या कार्याची एक प्रयोगभूमि आहे असें वाटते. या लोकांना आपल्या अर्पित जीवनाची अहोरात्र जागिव असते व आल्यागेल्याला ती जागिव करून दिल्यासेरीज त्यांना चैन पडत नाही. याचे चेहरे सुतक्यांसारखे गंभीर व उदास असतात. यांना विनोद येत नाही व समजत नाही. हे चार मंडळीत गेले की बैठकीचा रंग विश्वडलाच म्हणून समजा. यांचा आपण जिनका तिटकारा करावा तितके हे आपल्याला अधिक विलगतात व आपल्या उद्धारासाठी घडपड करितात.

कांहीजण ‘ कमलभक्षक ’ असतात. ते उमर खट्यामच्या सांप्रदायांतले असतात. ते उद्यांला—भविष्यकाळाला जाणीत नाहीत. आलेल्या क्षणांतच ते मशगूल असतात. जग हा यांचा झेलम कांठचा गालिचा असतो. बायका मुळे, आसेष्य यांना सुखसोई पुरविणारे गुलाम असतात. यांच्या जेवणाच्या, चहाच्या वेळा बांधलेल्या. त्यांत चूक होतां काम! नये. बायको आजारी असली तरी थांची बढदास्त यथासांग झाली पाहिजे. यांच्या बायका बहुधा बाळंतरोगानें किंवा क्षयानें मरतात.

कांही लोकांच्या दृष्टीने जग ही मोठी थोरली घसगुंडी आहे. या घसर-मुळीवरून हे लोक जन्मभर घसरत घसरत जात असतात. त्यांना क्षणभर एका ठिकाणी थांबून, रिथर राहून, स्वतःकडे व जगाकडे पाहण्यास संधिमिळत नाही हे प्रवाहपतित असतात व प्रवाहावरोबर वाहून जातात !

आणखीहि जगाकडे पाहण्याचा एक प्रकार आहे. हा प्रकार या पुस्तकांत दाखविला आहे. मला स्वतःला माणसांचे वर्गीकरण करणे फारसे आवडत नाही. माणसांत इतराहून बेगळे काय आहे हे पाहण्याकडे माझी दृष्टि असते. माझे म्हातारे माझ्या नजरेत जर कशामुळे भरले असतील तर त्यांच्या न्यक्तिमहत्वामुळे—वेगळेपणामुळे. त्या सर्वोना शेजारी शेजारी उमें करून

मी विचार करूं लागलो, “ हे मला कां आवडतात ? मी वाढ्या सोऱ्हन दिलें असतां परत या म्हातान्यांनी मला वाढ्याक्षेत्रांत कां खेचून आणिले ? ”

माझे मन मला सांगू लागले, “ तुला जसें आजवर जगतां आले नाहीं, पण जसें जगण्याची तुझी तीव्र इच्छा होती, तसें हे म्हातारे जगत आहेत. त्यांच्या जीवनांत तुला नकळत तुझी इच्छापूर्ति (wish fulfilment) शाळी आहे. म्हणून परत तूं या भानगडीत पडलास. ”

माझे हे म्हातारे थोडे चमत्कारिक आहेत. पहिली गोष्ट म्हणजे आपण म्हातारे शाळो आहोत हें अजून यांना माहित नाहीं. दुसऱ्या कोणी तुम्ही म्हातारे शाळे आहांत हें त्यांना सांगण्याची सोय नाहीं. मृत्यु जवळ येऊन ठेपला आहे, पण त्याची यांना दाद नाहीं. ते सर्व कामांत गुतलेले आहेत. त्यांना स्वतःच्या स्वार्थाचा-सुखसोईचा-अगर दुसऱ्यांच्या कल्याणाचा विचार करण्यास फुरसत नाहीं. त्यांचा जीवनावर निस्सीम विश्वास आहे. ते सर्व कसल्या तरी कल्पनेच्या मार्गे-ध्येयाच्या मार्गे लागलेले आहेत. त्यांचे सर्व आयुष्य त्या कल्पनेला-ध्येयाला वाहिलेले आहे. मात्र या आपल्या “ अर्पित ” आयुष्याची त्यांना जाणीव नाहीं व दुसऱ्या कोणी ती त्यांना करून दिली तर ते त्याला बडगा दाखवतील. आपल्या आयुष्याचे विकलन (analysis) करून त्याची चिवडाचिवड करणे त्यांच्या प्रकृतीस मानवत नाहीं. ते आत्मलक्षी नाहीत व परलक्षीहि नाहीत. ते ध्येयलक्षी, कल्पनालक्षी आहेत.

गज्जा वाचका, या म्हातान्यांची लवकर ओळख करून घे. हीं कायीतलीं माणसें, त्यांना तिष्ठत उभे ठेवून मागायचे नाहीं. त्यांना कामे आहेत व त्यांच्या कामांवर जग जगत आहे.

दादर, मुंबई.
६ एप्रिल १९३९ {

वि. द. घाटे

अनुक्रमणिका

	पृष्ठ
१ एक प्रार्थनासमाजिस्ट	१
२ आवासहेब जहागिरदार	५
३ शंकरभैय्या बिनीवाले	११
४ एक कारकून	१८
५ श्रीमंत सयाजीराव महाराज	२३
६ इंग्रज मुत्सदी-आर्थर बाल्फर	३१
७ एक इंग्रज व्यापारी	३५
८ एक जर्मन म्हातारा	४३
९ एक इतिहाससंशोधक	४९
१० नाना न्हावी	५४
११ आमचे प्रोफेसर	६४
१२ म्हाताऱ्यांचे गांव	७६
१३ कविराज चंद्रशेखर	८१
१४ आईचे मरण	८९

एक प्रार्थनासमाजिस्ट

“ काय विडुलराव, केब्हां आलांत ? ”

बुधवारांतून चाललों असतां वरील उद्धार माझ्या कानीं पडले. उद्धार कोणाचे होते तें तात्काळ ओळखून भक्तिभावानें मीं मागें पाहिलें.

माझ्यासमोर एक ऐशीं वर्षांचा म्हातारा उभा होता. डोकीला भांडारकरी पद्धतीचें पांढरे मळकट पागोटें, अंगांत नुसताच कोट, त्याच्या खिशांत अंग पुसावयाचें खादीचें एक लहानसें फडकें, हातांत भला जाडा उंच सोटा, काना नाकांतून केंसांचे पुंजक्यांचे पुंजके ! डोळ्यांच्या कोंपव्यांतून व नाकांतून पाणी गळत होतें. डोळे ! डोळ्यांत तेज नव्हतें, जीव नव्हता, भावना नव्हत्या; दोन निर्जीव कांचेच्या तुकड्यांप्रमाणे ते मजकडे पहात होते; पण ओंठ मात्र हासत होते—सजीव होते.

म्हातारबुवा काठीच्या मदतीनें एक एक पाय कष्टानें उचलीत चालले होते. बुवा पुढे म्हणाले, “ काय, काय खबर नगरची ? ऑल राइट ? आमचा गंध्या कसा काय आहे ? चांगला चालत असेल गुलाम आतां ! समाज ठीक चालला आहे ना ? रविवारची सर्विंहस कधीं चुकत नाही ना ? छान, व्हेरि गुड. थँक्स ! (बुवांना विनाकारण थँक्स म्हणण्याची संवय होती.) बरे चला आतां आमच्या घरीं.

कांहीं म्हातारे व एक म्हातारी

जवळच आहे. चला तुम्हांला आमची गॅरेट दाखवतो. टाइम आहे ना? आम्ही काय ओल्ड फोक, उद्योग ना धंदा! ह्यां! हं! हं!”

मी बुवांचा हात धरला. घर जवळच होतें; परंतु तेथपर्यंत जाण्यास आम्हांला दहा बारा मिनिटे लागलीं.

आम्हीं घराच्या अंधेव्या जिन्यानें वर चढूं लागलों. खालीं एक मुलगी उभी होती. म्हातारबुवा तिला म्हणाले, “बगे, जा बरें. चांगला छान दोन कप चहा करून आण. नाइस् गर्ल. अहो, नाहीं म्हणूनका. तुमच्यामुळे आम्हांलाही मिळेल. ह्याः! ह्याः! ह्याः!”

आम्ही वर एका लहानशा खोलींत गेलों. सामानसुमान फारसे नव्हते. एक सतरंजी, तिच्यावर गादीची वळकटी; जवळच प्रार्थनासंगीत पडलें होतें. वर भिंतीला राजा राममोहनराय, न्यायमूर्ति रानडे आणि सर रामकृष्ण भाडारकर यांचीं चित्रे होतीं. खोलींत येतांच बुवांनीं या त्रिमूर्तीला प्रणाम केला. काठी खालीं टाकली, भिंतीला टेंकले व घसरत खालीं बसले. दोन मिनटे बोलवेना. खिशांतील खादीच्या रुमालानें ढोळे व नाक पुसून बुवा म्हणाले, “समाजाचे ठीक चालले आहे म्हणतां? व्हेरि गुड—व्हेरि गुड, थँक्स. रविवार चुकतां कामा नाहीं बरें! आतांच सर्विसचें जमणार नाहीं; होईल संवय हळु हळु. प्रार्थनासंगीत उघडावें, एकदोन तुकोबाचे अभंग म्हणावे, प्रेआर करावी, आरती म्हणावी. पुष्कळ झालें. कोणची आरती म्हणतां नेहमीं? ‘शरण मी जगन्नाथा’च म्हणत जा. फार पॅथेटिक!”

नात चहा घेऊन आली. मी चहा घेऊं लागलों. म्हातारबुवांनी कांपन्या हातानें चहा बशीत ओतला. बशी ओठाजवळ आली.

एक प्रार्थनासमाजिस्ट

इत्क्यांत ओंठावर तें सात्त्विक बालहास्य चमकले. बशी थांबली. बुवा म्हणाले, “समाज—समाजाच्या कार्यात खंड पडतां कामा नये. माधवरावजी गेले. दादा (डॉ. भांडारकर) गेले. पूर्वीचे लाइफ आतां राहिले नाहीं; पण समोर खंदकांत प्रेतें पडलीं तरी सोल्जरनें पुढे झालेच पाहिजे. A Soldier must fight; must fight. मंदिरांत चार पांच माणसे येतात, कधीं कधीं तर मी एकटाच असतों. A Soldier must fight. दादांच्या मार्गे उपासनेत खंड पढूं दिला नाहीं. तसाच रखडत पीठापर्यंत जातों, बसतों, प्रार्थना करतों. बोलणारा मी, ऐकणारा मीच ! must fight ! दरखारांत हजेरी दिलीच पाहिजे. ह्या ! ह्या ! ह्या !”

मी चहा पिण्याची आठवण दिली. बशी रिकामी झाली. परत बुवा म्हणाले, “यंदां थाटानें उत्सव झाला पाहिजे. बरें का ? तुमच्या समाजाला यंदा पन्नास वर्षे झालीं. स्थापनेच्या वेळीं उमियाशंकरांच्याबरोबर मी होतोंच खटपटीला. मुंबईला, अहमदाबादला उत्सवाचीं पत्रे पाठवा बरें. येऊं का मी ? फार दिवसांपासून नगरला यावेसे वाटते. पण नेणार कोण ! नेत असाल तर येईन बापडा. कौटुंबिक उपासना करीन. थोडाबहुत प्रोपोगांडा करीन. मेंवर्सच्या घरीं जाऊन त्यांच्या मुलीबाळींना भेटेन, त्यांच्या चुलीपाशीं प्रार्थना करीन. नेणार असाल तर आधीं कळवा. एंगेजमेंट करा म्हणजे इकडे कांहीं काम अंगावर घेणार नाहीं. बरें, तुम्हांला उशीर होत असेल. दोन मिनिटे थांबा. थोडी प्रेआर करूं, मग जा.”

बुवांनी डोळे झांकले. डोळ्यातून पाणी वाहूं लागले. कांपन्या खोल आवाजानें बुवांनी तुकारामाचा एक अभंग म्हटला व लहानशी

कांहीं म्हातरे व एक म्हातारी

प्रार्थना केली. प्रार्थनेच्या अखेर बुवा म्हणाले, “ परमात्मन्, समाजाचे कार्य हातून घडण्यास आम्हाला इच्छा दे, शक्ति दे. तुझ्या नामाचा आमच्याकडून सर्वत्र प्रसार होऊ दे. शांतिः ! शांतिः ! शांतिः ! ” नंतर खोल अगदीं खोल अस्पष्ट तुटक स्वरांत ‘ तमसो मा ज्योतिर्गमय ’ म्हणाले.

माझ्या डोळ्यांसमोरून त्या घाणेरड्या खोलींतील तो घाणेरडा म्हातारा नाहींसा ज्ञाला. हिमालय ओलांडून येणाऱ्या पहिल्या आर्याचिं सूर्याचिं मंत्रोच्चारपूर्वक आवाहन मला ऐकूं येऊ लागले. नैमिषारण्यांत गायिलेला सामवेद माझ्या कानीं पडला.

म्हातारबुवांना नमस्कार करून मी जिना उत्तरून खालीं आलों. बुवा दाराला धरून जिन्यावर उभे होते. फडक्यानें डोळे पुसून ते म्हणाले, “ विष्णुराव, समाज—समाजाला विसरूं नका. ”

मृत्यु आ वासून समोर उभा होता. तरी केवढा हा अदम्य आशावाद !

परवां मी परत पुण्याला गेलों. मंदिरांत बुवांची जागा रिकामी होती !

आबासाहेब जहागिरदार

गांवची पेठ ओलांडून मी डावीकडे वळलो—

समोर एक प्रचंड जुना पडका वाडा उभा होता. पडतांपडतां त्यानें आपले अंग सावरून धरले होतें व कसाब्रसा तो उभा होता. काळानें—भवितव्यतेने—त्याच्यावर मर्मी प्रहार केले होते; ठिकठिकाणी जखमा झाल्या होत्या, डोके छिनविच्छिन झाले होतें. एक हात गळून पडला होता, डोळे मिटत चालले होते. अशा वेळीं जमिनीवर अंग टाकण्यापूर्वी क्षणभर तोल सावरून, डोळे उघडून तो मजकडे संतापानें व दुःखानें पहात होता.

वाडा चार चौकी होता. परंतु मागचे जनान्यासाठीं बांधलेले दोन चौक केव्हांच ढासळून पडले होते. माती-दगड-विटांच्या राशीवर गांवचा उकिरडा उभारला गेला होता. ज्या भागांत पडक्या भितीचा थोडा बहुत आसरा होता त्याचा प्रातविधीकडे उपयोग होत होता. तेथें गांवचीं डुकरे लोळत पडलीं होतीं. वाड्याच्या दुसऱ्या मजल्यानें सवाई माधवरावाप्रमाणे खालील चौकांत उडी मारली होती. फक्त प्रवेशद्वारावरील एक दाळन शाबूत होतें.

प्रवेशद्वार घोड्यावरून आंत जाण्याइतके उंच होतें. दरवाजांना ठिकठिकाणी अणकुचीदार खिळे ठोकलेले होते. परंतु एक दरवाजा नाहीसा झाला होता व दुसरा झुकला होता. दाराबाहेरील चबुतरा

कांही म्हातारे व म्हातारी

छानदार काळ्या घोटिव दगडाचा होता. त्यावर एक ८५ वर्षांचे म्हातारेखुवा उमे होते.

तें एक हृदयस्पर्शी चित्र होतें. अनंत असें निळसर आकाश; त्याच्या पार्श्वभूमीवर तो प्रचंड पडळा वाडा; त्या वाढ्याच्या—त्या झुकलेल्या वाढ्याच्या—पार्श्वभूमीवर तो ८५ वर्षांचा ताठ उभा असलेला म्हातारा !

म्हातारखुवांनी शिंदेशाही जुनें पागोटें घातलें होतें. अंगावर एक नुसतें फाटकें उपरणे होतें. नेसतें धोतर पंचेवजा होतें. खुवांचे कप-ड्यांचे दारिद्र्य कपाळावरील भव्य त्रिपुंडानें व भेरगच्च गलमिशांनी भरून काढलें होतें. बुवांच्या भुवयांमध्ये शेंदूर शोभत होता. मला पहातांच लवून मुजरा करून खुवा म्हणाले, “यांवत यांवत, रावसाहेब. उशीर झाला, तेव्हां मला वाठलं शाळा पाहून तसेच फिरला जणू. आमचा जुना दस्तुर आहे. कोणी अमलदार आला तर रायाजी पाटलांच्या वाढ्यात त्याचे हात ओले झालेच पाहिजेत. चला वर, विठ्ठायत घातली आहे. वाइच आराम करा. भाऊसाहेब, इकडे या असे. साहेबांना मुजरा करा.”

एक आठ वर्षांचे पोरगें माझ्यासमोर आलें. त्यानें सणासुदीसाठीं जपून ठेवलेला लालभडक अंगरखा घातला होता. डोकीला टिकल्यांची टोपी होती. खालीं लंगोटीच होती. या लंगोटीवाल्या ‘भाऊसाहेबांनी’ मला लवून मुजरा केला.

म्हातारखुवांनी मला दर्शनी चौकांत नेले. हजार पांचशे माणसें बसतील इतका मोठा चौक होता. चौकाभोवतालच्या भिरीत दगडी रांझण काढलेले होते व दोन-तिनशे घोडा ठाणबंद करण्याची सोय

आवासाहेब जहागिरदार

केली होती. आज मात्र त्या विस्तीर्ण चौकांत एकच घोडे ठाणावर दिसले. घोड्याजवळ जाऊन त्याला प्रेमाने थोपटून म्हातारबुवा म्हणाले, “ साहेब, हा आमचा खंड्या. भारी चलाव जनावर आहे बघा. हे आमचे शेवटचे वैभव. अर्धपोटीं राहतों पण खंड्याला कमी पडू देत नाही. बसतां का आपण थोडे ? ” खंड्यांतील घोड्यांच्या खोडी मला अनुभवाने ठाऊक होत्या. नवीन अनुभव मिळविण्याची माझी इच्छा नव्हती, मी म्हणालो, “ छे, आतां नको. पण काय हो आवासाहेब, आतां खंड्यावर कोण—तुमचे भाऊसाहेब बसत असतील ? तुम्हांला काय तो दाद देतोय ? ” बुवा अभिमानाने म्हणाले, “ तें कां ? साहेब, जुनें खोड आहे. खंड्याच काय, दुसरी कोणचीहि अवलाद आणा. सुतासारखे नरम करून देतों. तालुक्यात मामलेदार प्रांतांकडे अझून मी खंड्यावर बसूनच जातों. तुमच्या आगगाड्या मोठार्ंत मला भोंड येते बघा. खंड्यावर एक चक्र घेऊन दाखवू का ? ”

मी होय म्हणण्यापूर्वीच त्या ८५ वर्षांच्या म्हातान्याने खंड्याला सोडून बाहेर नेले. धन्याचा हेतु हेरून खंड्याही आनंदाने फुरफुर करून खुराने जमीन उकरू लागला. बुवा खोगीर चढवायाच्या किंवा लगाम काढणी लावावयाच्या भानगर्डीत पडले नाहीत. [मुंडासे जरा घट करून उपरणे सावरून वीस पंचवीस वर्षांच्या बाष्याप्रमाणे पुरताईने उघडया पाठीवर त्यांनी उडी मारली अन् ‘ रावसाहेब, बघा जरा गंमत ’ म्हणून खंड्याला टांच दिली. क्षणार्धीत तिरासारखा सर सर सर जावून खंड्या नाहीसा झाला!] अंमळशाने बुवा परतले. खंड्या मोराप्रमाणे नाचत आला. त्याच्या मानेच्या बाकाचा असा

कांहीं म्हातारे व पक म्हातारी

कांहीं नोकझोक होता कीं, कंबुप्रीव नायिकांनी आपल्या माना खालीं लपवाऱ्या.

खंडयाला बांधून बुवांनी मला वर नेले. वरच्या बहुतेक भिटींचा अधःपात होऊन तिन्हीं बाजूस उघडी ओकीबोकीं दालने दिसत होतीं. फक्त दर्शनी दिवाणखाना शाबूत होता. त्याच्या भितीवरील वेलपत्त्या अद्भुन कायम होऱ्या व चौकटीच्या नक्षीदार लाकडी छतानेहि बराच टिकाव धरला होता. दिवाणखान्याच्या मध्यभागी एक जुने पण स्वच्छ बसकर घातले होतें, व गादीच्या वळकटीला उपरणे गुंडाळून तकिया तयार केला होता.

वर गेल्यावर आमच्या गप्पा सुरु झाल्या. बुवांनी सयाजी पाटलांच्या, नाना फडणिसांच्या व रघुनाथराव दादांच्या किती तरी गोष्टी सांगितल्या. [त्यांना वर्तमानकालाची—त्या पडक्या—दारिद्र्याची जाणीव नव्हती. ते मराठेशाहींत वावरत होते;] नाना फडणिसाबरोबर मनसुबा करीत होते. कोपरगांवीं ज्ञानसंध्या करीत बसलेल्या दादासाहेबांची रायाजी पाटलाबरोबर राखण करीत होते. गंगथडी तटावर चमेली वलांडून जात होते; सवाई माधवरावांच्या जमान्यांत रंग खेळत होते. बोलतां बोलतां अंधार पडला. बुवा म्हणाले, “आतां उशिर झाला. मुक्काम करावा. थाळा इर्येच करून जा. भाऊसाहेब, खालीं मुदपाकांत वर्दी घा. म्हणावें रावसाहेब थाळा इर्येच करतील. वरें का, तुम्हीं पण खालीं बघा कांहीं लागले सवरले तर.”

मी कष्टाने हसूं आवरले. मुदपाकखाना म्हणजे खालची एक अंधारी खोली होती व तिच्यांत बटकी, पोरी, सोवळेकरी वगैरे कोणी रावत नसून भाऊसाहेबांची आई व आजी या साधे बांड नेसलेल्या

आबासाहेब जहागिरदार

दोन वाया भाकरी भाजीत होत्या. जेवणाचा बेत साधाच होता. ऊन ऊन भाकरी आणि वाढ्याला लागून वाहणाऱ्या गोदावरीतले मासे. कांदा अर्थात होताच. बुवा माझ्या शेजारीं बसले होते. भाऊसाहेबांनी वाढण्याचे काम केले.

जेवण झाल्यावर घासून पुसून स्वच्छ केलेले नक्षीदार रुंद तस्त व पाणी घालण्याचा तोटीचा तांब्या भाऊसाहेबांनी आणला व दंडावर फाटका पण स्वच्छ रुमाल घेऊन हात धुण्यास मला पाणी घातले.

रात्री मी नाना फडणिसांचीं व रायाजी पाटलांचीं कित्येक खलबते झालीं असतील अशा त्या दिवाणखान्यांत झोंपलो. त्या रात्रीच्या स्वप्रांत अनेक मागच्या पुढच्या चित्रांची भेसळ झाली. शेजारच्या कोपरगांवी खानसंध्या करीत बसलेला राघोबादादा न दिसतां अटकेपार गेलेला राघोभरारी दिसला; त्याच्या शेजारी ८५ वर्षांचा एक म्हातारा खंड्याला थोपटतांना आढळला; हें चित्र पुसट होते तोंच लालभडक कोट घातलेले लंगोटी नेसलेले एक पोर पंजाबांत पकोडे मकोडे खातांना मला दिसले. त्याच्या मागोमाग उंच हवेलीवर बसलेले नाना फडणिस दिसले. त्याच्या हातांचीं बोटे लांबच लांब होतीं व तीं सारखीं वाढत होतीं. ते बोटाने कांहीं दाखवतात इतक्यांत हवेली कोसळली व दिवाणखान्याच्या जागीं ओर्कीबोर्कीं दाळने दिसू लागलीं व खाली ढुकरे लोकूं लागलीं. स्वप्रांच्या धावत्या चित्रपटांत भूत व वर्तमानकाळांच्या चित्रांची बेमाळूम सांगड न जमतां तीं एकमेकांत मिसळून गेलीं.

सकाळीं चार वाजतां मी जाल्याच्या घरघर आवाजाने जागा झालो. खालीं भाऊसाहेबांची आई दलण दळीत होती व अगदीं हलक्या व

कांही म्हातारे व एक म्हातारी

गोड आवाजांत ओंव्या भृणत होती. आवाजांत नितांत मृदृता व कातरता होती. त्या अंधारांत मंद स्वरानें जात्याच्या साथीनें ती कंगाल बाई मराठेशाहीचें अंत्यगीत गात होती ! कांही बेळानें त्या दोघी बाया अंधारांतच नदीवरून पाणी घेऊन आल्या. खानदानी घराणें ! उपास पडला तरी गोषा पाळलाच पाहिजे. या मराठमोळ्याच्या बाया पाणी भरणे, धुणी धुणे वगैरे कामे उत्तर रात्रीच्या अंधारांतच करणार. ठिगळे लावलेल्या फाटक्या बांडात कष्टानें झांकलेली अबू सूर्यनारायणासहि दिसावयाची नाही. असूर्यपश्या ! असूर्यपश्या !!

याप्रमाणे अर्धपोटीं राहून, घरांत भिंतीआड कावाडकष्ट करून, अर्ध्या अंधारांत अर्ध्या प्रकाशांत बाहेर भीत भीत वावरून व लोकासमोर मराठमोळ्याचा अस्तल बाणा दाखवून, मान न लववितां, हात न पसरतां, रात्रीं भूतकाळचीं पुसट स्वप्ने पाहात, दिवसा रात्रीच्या स्वप्रांच्या बाशा नशांत झिंगलेलीं किंतीतरी घराणीं अद्याप गोदा—कृष्णा—प्रवराकांठी दृष्टीस पडतील. दोस्त हो, लवकर जाऊन त्यांचे दर्शन ध्या. कारण त्या त्या नदीचे कांठी त्यांचे अंत्यविधि आज चालू आहेत !

तांबऱे फुटले. बुवांचा निरोप घेऊन मी वाट चालू लागलो. पेठेत नव्यापूर्वी मी मार्गे वढून पाहिले. पडक्या वाढ्याच्या चौथव्यावर तो पंचायशीं वर्षांचा म्हातारा ताठ उभा होता व खंड्या जोरजोरानें फुरफुरत होता.

मी मनांत म्हटले, “ही मराठेशाही तुटेल मोडेल पण वांकणार नाही.”

शंकरभैय्या बिनीवाले

शंकरभैय्या हे × × × दरबारचे पिढीजाद गवर्णी. थोरल्या महाराजांना गाण्याबजावण्याचा फार शोक. शंकरभैय्याचे वडील बाळाभैय्या यांची एखादी चीज ऐकल्याखेरीज महाराजांना झोंप येत नसे. बाळाभैय्यांचा दूर्गा राग फार तयार. दूर्गा म्हणतांना भैय्या असा रंग भरून देत कीं कांहीं विचारू नका. अलिकडची ठुंवऱ्या कवालीची गायकी बिनीवाले घराण्यास वर्ज होती. कोणी कवाली ठेडूं लागला कीं शंकरभैय्यास सचैल स्नान करावेसे वाटे. रागात भेसळ केलेलीहि भैय्यांना खपत नसे. धुपदाच्या गायकीबद्दल बिनी-वाल्यांची तारीफ जम्मू—काशीरपर्यंत वाजत होती.

शंकरभैय्या कडकडीत स्मार्त होते. त्यांच्या खानदानींत चार पिढ्यांपासून अग्रिहोत्र होतें. बिनीवाल्यांच्या घरीं सकाळ संध्याकाळ कधीं होम चुकला नाहीं. भैय्या सकाळीं ८-८॥ ला उठत. त्यांच्या घरात अद्यापि चहाचा प्रवेश झाला नव्हता—व तीं हेंदरी चिनीचीं भांडीहि दिसत नव्हतीं. स्नानानंतर होम, देवपूजा आटोपून भैय्या बारा मास लोटाभर ‘असली’ दुधिया शांकरीचे प्राशन करीत. त्यांच्या देवघरात ‘खासा’ पाटा वरखंटा ठेवलेला असे. थंडाई तयार करण्याचे काम कुटुंबाकडे असे. दुसऱ्या कोणीं सुना लेकीनीं तयार केलेली भंग भैय्यांना चालत नसे.

कांही म्हातारे व एक म्हातारी

भंग शोकल्यावर भैय्या आपल्या शागीदाना गाण्याची ताळीम देत. ही मंडळी भैय्यांना फार भिजून असे. ताल चुकला तर कधी कधीं तोंडांत फाडकन् ठेवून देत. शिव्यांचा खुराक तर आपला नेहमीं असायचाच. इतर जुन्या सजनांप्रमाणे भैय्या अक्षील वाढ्याचे निस्सीम भक्त होते. मुलांना व शागीदाना या वाढ्याचा रोज प्रसाद मिळेच, पण लेकीसुनाना सुद्धां ‘रांडरू’ किंवा यापेक्षां ‘असली’ संबोधने ऐकावीं लागत. कुटुंब म्हातारे झालेले पण त्यांचीहि मधून मधून पाळी येई. नातवंडे तर भैय्यासमोर उभीं राहतच नसत. एकानें अलिकडची फ्याशन म्हणून थोडा मोठासा संजाब ठेवला अन् तेल चोपडून शेंडी तुळतुळीत केली. भैय्यांनी त्याला असा फोडून काढला कीं त्याला जन्मभर आठवण राहील. बेवकूब अवलाद !

टळटळीत दोन प्रहर झाल्यावर भैय्या उठत. नैवेद्य वैश्वदेव उरकून भोजनाला बसत. कुटुंब पंखा घेऊन डावीकडे उमें असे. भोजन उरकल्यावर तांबूल तोंडांत चघळीत स्वारी आपल्या प्रेमपात्राच्या घरीं दुपारीं वामकुक्षीसाठी जाई. छपरपलंगावर पडून गाळूशी जवळच्या मोगऱ्याच्या गजऱ्याचा वास घेत भैय्याजी तीन चार तास आराम करीत.

गुलाब मुसलमान धर्माची रामजानी होती. ती अप्रतिम सुंदर होती. असें म्हणतात कीं मस्तानीप्रमाणे तिचा खालेला विडा बाहेरून दिसे. तिचा कंठहि अति मधुर, सरस्वतीवीण्याच्या गोड लँकरीसारखा होता. गुलाब आरंभी भैय्यांची शागीद होती. प्रथम शिष्या, नंतर प्रेमपात्र हा नियम महशूरच आहे. आपण बिनीवाल्यांची

शंकरभैय्या बिनीवाले

रखेली आहोत याचा गुलाबला फार अभिमान वाटत असे. ती भैय्यांशी एकनिष्ठेने वागली. भैय्याहि तिचे बरेचसे ऐकत. भैय्यांच्या कुटुंबाला त्यांच्याकडून एकादी महत्त्वाची गोष्ट करून ध्यावयाची असली म्हणजे त्या गुलाबला मध्यस्थी करीत. भैय्यांची मुळे गुलाबनेच वाढविली असें म्हटले तरी चालेल. मुळे गुलाबला अम्मा म्हणत. घरी कडकडीत शिस्त; उलट गुलाबला मुलांची भारी हौस. ती त्यांचे सारे कोडकौतुक पुरवी. भैय्यांच्या मोठ्या मुलाची मुलगी बगडी तर अम्माच्या जवळ अष्टोप्रहर असावयाची. गुलाब कोठें गाण्याला गेली तर बगडी बरोबर जाई. “तूं लाड करून माझीं सारीं पोरं विघडवलींस” असें म्हणून भैय्यांचे कुटुंब गुलाबर्शी प्रेमानें भांडे. गुलाब तितक्याच प्रेमानें ‘तीं माझीं मुळे आहेत’ म्हणून उत्तर देई. पार्वतीबाई शेजारणीपाजारणीपाशीं हमेशा गुलाबचे गोडवे गात.

भैय्यांचे दोघीवरहि प्रेम होतें. स्मार्त अग्निहोत्री ब्राह्मण पडल्यानें प्रेम व्यक्त करण्याचे त्यांचे मार्ग वेगळे होते. एकजण त्यांची गृहिणी होती, मुलांची आई होती, देवधर्म कुलाचार आचरण्यांत सहधर्मचारिणी होती. दुसरी त्यांची प्रियकरणी होती, प्रेमकलाकुशल रंभा होती, गानकलेची अधिष्ठात्री होती. पहिली “प्रजायै गृहमेधिनः” या रघुंतील उक्तीप्रमाणे प्रजोत्पत्तीस-पितृकृण फेडण्यास अवश्य होती; धर्मपंपरा कुलपंपरा चाळू ठेवण्यास योग्य होती. पहिलीच्या कर्तव्यक्षेत्राचे अतिक्रमण होऊ नये म्हणून दुसरीस मुळे ज्ञाली नाहीत. चिरयौवना उर्वशीच्या पाठीमागें मुलांचे लटांबर कोणीं पाहिले आहे? गुलाब केवळ निर्मळ कलाविलास व रतिविलास यांतील लाडकी सहचरी होती.

कांहीं म्हातारे व एक म्हातारी

भय्यांचें गुलाबवर निस्सीम प्रेम असे. तथापि त्यांनीं तिच्या हातचे पाणीहि कधीं घेतले नाहीं. त्यांचें तांच्या फुलपात्र वेगळेचे ठेवलेले असे. चार साडे-चारला उटून दोन गुळणे टाकून भैय्या थोडा वेळ विनोदवार्ता करीत व मग डुलत डुलत घरीं येत. घरीं आल्यावर स्नान होई. पार्वतीबाई परत सकाळच्याप्रमाणे लोटाभर भंग देत. ती झोंकून स्वारी बाहेर जाण्याची तयारी करी. कुटुंबानें भक्तिभावानें धुतलेले गुलाबी छाफेचें धोतर, अंगांत बाराबंदी, तिच्यावर तलम मलमलीची मुंडीछाट चुणीदार पेहरण, गळ्यांत जुईची माळ, कानांत हिन्याचा फाया, तोंडांत त्रयोदश गुणी तांबूल व काखेस तलम उपरण्याचा शेळा अशा थाटानें श्री मार्कंडेयाच्या दर्शनास जात.

हें स्थान स्वयंभू जागृत होते. देवाल्यामागें छानदार बगीचा होता, सुंदर, स्वच्छ विहीर होती. विहिरीजवळ दगडी चौथरा असून त्यावर भैय्या व त्यांचा मित्रगण संध्याकाळचा वेळ घालवीत असे. मंडळी जेठा मारून तंबाखूचा बार ठोकून वरुळाकार बसत असे. ‘अरे भाई, जमानाच असा बुरा आला,’ ‘आमचे वालीद,’ ‘आमचे उस्ताद’ वगैरे शब्द संभाषणांत येत असत. सखारामभैय्या पखवाजी जुन्या जमान्यांतला. तळहाताला बत्ताशे बांधून बोल काढणारा, लखनौ देहलीपर्यंत नांव गाजवून आलेला म्हातारा गडी. भिषयांत लालभडक शेंदूर, खालीं लांब लांब गालमिशा. हासणे टप्पेदार! पखवाजाच्या आघाडी ख्या ख्या ख्यां एकदा सुरवात झाली की भोवतालचा भाग दणाणून जाई. सखाराम भैय्याकडे भंग छनण्याचें काम असे. शंकरभैय्या, “अरे भाई, मी आतांच घऊन आलो. जास्ती होईल उगीच” म्हणत म्हणत एक दोन फुलपात्रे

शंकरभैय्या बिनीवाले

श्रीमाकंडेयांचा प्रसाद ग्रहण करीत. मंडळीची संध्या विहिरीवरच होई. घरी आल्यावर भैय्या अग्रीला हवन देत. अलिकडे वयोमानाप्रमाणे भैय्या एकमुक्तच असत. पार्वतीबाई त्यांना प्यालाभर मसाल्याचें आटीव दूध आणून देत. पातिराज दुग्धपान करीत असतां कुटुंब दिवसभरची खबरबात सांगत असे. भैय्या हूं हूं करीत श्रवणकार्य करीत. संसारांतल्या गोष्टी, देणे घेणे यांचा याच वेळीं खल होई.

रात्री भैय्या स्वतःच गात बसत; यावेळीं त्यांना गानशास्त्रांतल्या अवघड कसरती करण्यास मौज वाटे. खज्यांतल्या अवघड ताना घेताना ब्रह्मानंद होई. खोलीत कोणासहि येण्याची परवानगी नसे. भैय्यांचे भगत त्यांचे खरें जिब्हाळ्याचे गाणे ऐकण्यास मिळावें म्हणून नकळत खोलीबाहेर उभे राहून ऐकत. भैय्यांना यावेळीं देहभान नसे. त्यांची चर्या बदललेली असे. किती रात्र झाली याची त्यांना जाणीव नसे. कधीं बारा, कधीं एकएक दोन दोन वाजेपर्यंत हा ब्रह्मानंद चाले. थकवा आल्यावर तंबोरा बाजूस ठेवून भैय्या निद्राधीन होत.

हा बहुधा रोजचा कार्यक्रम, अलिकडे भैय्या मैफलीत गाण्याचें टाळीत. दरबारांत प्रसंगविशेषीं मुजव्यास जात तेव्हां एखाद दुसरी चीज गादीपुढे छेडीत तेवढेंच. गुलाबचे कोठे गाणे असलें व तिनें अधिक आप्रह केलाच तर बैठकीला हजर राहात; पण ती मनासारखी गात नाहीं असें वाटल्यास भर मैफलीत ‘लवंडी’ ‘कमजात,’ ‘उल्लक्की पड्हो’ अशा शेलक्या शिव्या देण्यास कमी करीत नसत.

भैय्यांचे आतां वय झाले होतें. अलीकडे नव्या नव्या गायक्या निघाल्या होत्या. अण्णा किर्द्दस्कर नांवाच्या एका माणसानें तर

कांहीं म्हातारे व एक म्हातारी

गाण्यांची नाटके काढलीं. भैय्यांना शाकुंतल नाटक पाहण्याचा व बाळ्या नाटेकरांचे गाणे ऐकण्याचा पुष्कळांनी आप्रव केला; पण भैय्या नाटकास गेले नाहीत. ‘आमचे का आतां लावण्या ऐकण्याचे दिवस आहेत?’ असें ते म्हणत. हें शरसंधान अर्थात सौभद्रावर होतें.

आणखी कांहीं वर्षे गेलीं. खाडिलकर नांवाच्या दुसऱ्या माणसानें मानापमान नांवाचे नाटक लिहून लावण्याची प्रथा मोडली; रंगभूमी-वर गवई थाटाची गायकी आणली. नानाभैय्या पण पाहून आला. म्हातारा याहि नाटकास गेला नाही. लोकांनी विचारले, “भैय्या, किलोंस्कराचीं नाटके लावण्याचीं म्हणून पाहिलीं नाहीत. आतां काय हरकत होती?” शंकरभैय्या संतापाने म्हणाले, “शिंच्या, त्या लावण्या पंकरत्या पण ही खिचडी नको. खरी गायकी काय तुमच्या पेटीच्या सुरावर पांचदहा मिनिटे गावून सजणार आहे थोडीच. खरे गाणे मैफलीचें. तें काय रंगभूमीवर धकणार आहे? गाण्याची किमत मात्र कमी होणार. असो. आमचा जमाना गेला. चालूं घा तुमचीं नाटके.”

शंकरभैय्याचे सहचर एकामागून एक गळून पडले. कुटुंब वारले. गुलाबहि पाठोपाठ गेली. मधला मुलगा वारला. एका नातीचा नवरा गेला. सखाराम पखाराजी, साठ वर्ष बैठकीत साथ दिलेला सार्थीदार, मध्येच साथ सोडून गेला, हैदरखां सरोदियाहि गेला. बाळकृष्णबुवा गेले. नाना भैय्या त्यांचा मुलगा. शंकर भैय्याच्या देखत त्याचे दांत पडले, दमा जडला.

भैय्यांनी अलिकडे बाहेर जाणे सोडून दिले आहे. सून दोन्ही वेळां भंग करून देते ती घेतात व खोलीत तंबोरा घेऊन बसतात. भैय्यांनी

शंकरभैय्या विनीवाले

आतां ब्रह्मकर्माहि सोडलें आहे. ‘आहे नाना भैय्या. करील तो.’ असें समाधान मानतात. पार्वतीबाई, गुलाब, मुले, देव-भैय्यांचे प्रेमाचे, धर्माचे, कर्तव्याचे धागे एकामागून एक तुटले गेले. आतां एकमेव गानकलेच्या आराधनेत भैय्या जीवनाची दीर्घकालीन संध्याकाळ घालवीत आहेत.

आपण एक दिवशी मरणार आहोत व तो दिवसहि जवळजवळ आला आहे हें मात्र भय्यांच्या ध्यानी-मनी नाही. परलोक, पुनर्जन्म, पापपुण्य वगैरे प्रश्नांवर चितन करण्याची त्यांना संवय नाही. गुलाब वारल्यावर अतोनात शोक झाला तेव्हां तंबोरी घेऊन त्यांनी सारी रात्र गावून काढली व सारी रात्र विस्मरणाने एकच चीज छेडली जात होती. अलिकडे त्यांचे गाणे ऐकण्यास मनाई नाही. लांब लांबून लोक भैय्यांची धुपदे ऐकण्यास येतात. भैय्याहि गाण्याचा कंटाळा करीत नाहीत. पूर्वीच्या ताना आतां गळ्यांतून निघत नाहीत पण तपश्चर्या चालू आहे. इतर सहचर्या गेल्या पण या सहचरीचे प्रियाराधन अजून चालू आहे. भैय्यांचे उर्वरित आयुष्य म्हणजे एक सुंदर स्वच्छ गंभीर दूर्गा राग आहे.

एक कारकून

बोलून चालून कारकून तो ! त्याच्या चरित्रांत ते विशेष काय असणार ? अंधाच्या रात्रीं भयाण अरण्यांत मुसळधार पावसांत भरधांव घोडा फेंकायला तो रजपूत राजपुत्र थोडाच होता ? सुंदर युवतीची एखाद्या खलापासून ऐन प्रसंगीं सुटका करायला तो काय कारंबरी-नायक होता ? तो जगाचा मार्ग सरळ, नाकासमोर दिसणाऱ्या वाटेने चालणारा फक्त एक कारकून होता.

त्याला कोणी नव्हते. मुगभाटांतल्या एका आडवळणी चाळीत तळमजल्यावरील एका असूर्यपश्या खोलीत त्याने आपला संसार थाटला होता. खोलीच्या मध्यभागी, जुनी ठिकठिकाणीं भोके पडलेली बारा आणेवाली एक चटई होती. तिच्यावर कापूस बाहेर ढोकावीत असलेल्या गादीची वळकटी भिंतीला लागून होती. गादीच्या त्या स्थितीला कदाचित् वळकटी असें म्हणतां आले नसते. कारण सकाळी उठल्यावर पंत एका लाधेने बिछाना भिंतीकडे झुगारीत तेव्हां यट्ठेने त्याचा जो आकार होईल तो खरा. रात्रीं भिंतीच्या बाजून एक लाथ पाठीत बसली म्हणजे ती गादी चटईवर उताणी होई. गादीवर जुन्या घोतराची चादर व जुन्या भल्या मोठ्या शब्दकोशाचा उशी होती. चटईच्या आवतीभोवतीं विड्यांने तुकडे व जळक्या काढ्या पसरल्या होत्या. कोपन्यांत टिनची एक ट्रंक उघडीच पडलेली होती. खुंटीवर

एक कारळून

एकुलता एक कोट व ल्याच्यावर मेणचटलेली टोपी होती. समोर भितीला एक जस्ती दिवा शोभत होता. एका कोपन्यांत बादली व कधीं न हात फिरला गेलेला तांब्या व दुसऱ्या कोपन्यांत एक टमरेल व फाटका दक्षिणी जोडा होता.

पंत गेल्या वीस वर्षे या ऐश्वर्याचा उपभोग घेत होते. या वीस वर्षांत त्यांच्या खोलींत गृहलक्ष्मीच्या कांकणाचा किंवा लहानग्या बाळाच्या रडण्याचा आवाज कोणी ऐकला नव्हता. या वीस वर्षांत कोणी शेजान्यानें पंतांचा उंबरा ओलांडला नव्हता. चाळींतलीं ब्रात्य पोरे पंतांच्या खोलीपर्यंत धिंगामस्ती करीत धांवत येत, पण खोली-जवळ येतांच गुपचुप खालीं मान घालून पुढे जात. पंत चाळींजवळ येतांच नळावराल बायकांचीं भांडणे थांवत व त्या एकमेर्कींकडे पाहात. पंत मात्र त्या घावरलेल्या मुलांकडे किंवा गोंधळलेल्या बायांकडे मान वळवून पाहात नसत.

रोज नियमानें खोलींत येणाऱ्या मांजराप्रमाणे पंतांचे आयुष्य नियमबद्ध झालें होतें. पंतांचा दिनक्रम अगदीं रेखीव, ठरलेला असे. सकाळीं उठल्यावर तोटीखालीं स्नान आटोपल्यावर बरोबर सात वाजतां पंत समोरच्या इराण्याच्या हाँटेलांत शिरत. नेहमींच्या एका कोपन्यांत छत्री ठेवून स्वारी खुर्चीवर बसे. खुर्चीचे तोंड नेहमींप्रमाणे भितीकडे नसल्यास आधीं ते तसें करीत. एका कपाच्यावर पंतांनी दुसरा कप कधीं मागितला नाही. काकुंच्या खानावळींत साडेनवाच्या पहिल्या पंक्तीला पंत आपल्या नेहमींच्या पाटावर बसत. जेवण संपेपर्यंत त्यांची मान वर कधीं होत नसे. त्यांनी कधींहि दद्दाची जादा वाटी किंवा श्रीखंडाची बशी मागितली नाही.

कांहीं म्हातारे व पक म्हातारी

पंतांची कचेरी कोटांत कुठेशीशी होती. कचेरीत जाण्याचा रस्ता व रस्त्याची बाजू एकच. धोबीतलावाजवळच्या एका आंधळ्या भिकान्याच्या हातावर नियमानें ते एक दिडकी ठेवीत असत. कचेरीत आपण बरे कीं आपले काम बरें. तपकिरीची चिमटी घ्यायला पंत कधीं जागेवरचे उठले नाहीत. अकरा ते पांचपर्यंत पंतांचा टाक तुरुचुरु चालून त्यांतून तिरपीं कारकुनी बाण्याचीं अक्षरे निघत.

कचेरी सुटल्यावर चौपाटीवर एका ठराविक बांकावर समोरच्या चिवडेवाल्याकडे पहात पंत बसत. पाठ नेहमी समुद्राकडे. हातांत नेहमी पांढऱ्या रंगाची छत्री असावयाची, पण तिचा उपयोग ते काठीसारखा करीत. उन्हांत किंवा पावसांत छत्री उघडण्याचें स्मरण पंतांना क्वचितच होई. चालणे नेहमी खालीं पाहून. चालतांना ओठ मधून मधून हालत; कधीं मधीं एखादा सुस्कारा बाहेर पडे. पण तो ऐकणार कोण? संध्याकाळीं जेवण झाल्यावर पंत तडकं विज्हाडीं जात. दिवा लावण्याचा प्रसंग क्वचितच येई. एका लाथेसरशी बिछाना घालून ते त्यावर पढून अंधारांतच वरच्या तुळईकडे पहात तासच्या तास घालवीत. अशींच आणखी वीस वर्षे गेलीं. पंतांचा दिनक्रम पूर्वीप्रमाणेच चालला होता. जुन्या इराण्याचें दिवाळें निघाल्यामुळे व काकूस कैलासवास घडल्यामुळे जो बदल करावा लागला असेल तेवढाच. चाळीस वर्षांपूर्वीं होतें तसेच टमरेल कोपन्यांत पडलेले होतें. अम् पंत? त्याच खोलीत राहात होते, त्याच कचेरीत काम करीत होते, त्याच रस्यानें जात व परत येत. रेंकले जाऊन विहकटोरिया आल्या; ट्रॅम्स झाल्या; त्यांचे घोडे जाऊन त्या तशाच धावूं लागल्या; दुसऱ्या बिनघोड्याच्या

गाड्या दिसूं लागल्या; पंत तेच पूर्वीचे पुराणपुरुषं होते. पण आतां त्यांचें शरीर थकले होतें. दम्याचा विकार जडला होता. रात्रभर खोकत बसावे लागे. परंतु पंतानीं वैद डॉक्टर पाहिला नाही, शेजाऱ्या-पाजाऱ्यांचा सल्ला विचारला नाही. आतां चालतांना पाय कांपत व खांबाचा आश्रय ध्यावा लागे. कचेरीत आतां पूर्वीसारखे वलणदार अक्षर निघत नसे. हात कांपे, चुका होत. हेडक्लार्क खेंकसून म्हणे, पंत, तुम्हांला आतां म्हातारचळ झालाय्. काय ह अक्षरं ! परत ड्राफ्ट करा. त्या बेरजा पण चुकल्यात. बेअक्कल कुठचे ! ” पंत नाकाऱ्या टोकावर असलेल्या चष्यांतून निर्विकारपणे हेडक्लार्क-साहेबांकडे पाहात व त्यांचे भाषण संपल्यावर शांतपणे कागद घेऊन आपल्या जागी जात.

आजकाल लघान मुलांनी आपल्या खोलीत यावे असे पंतांना वाढू लागले होतें. पण त्यांना कशी हांक मारावी, त्यांच्याशीं काय बोलावे हें माहीत नसल्यानें तें जमले नाही. तरी पण अलीकडे एक उनाड शेंबडे पोर पंताच्या खोलीत कधीं कधीं दिसे. पंत त्याच्याशी न बोलतां पाठीवरून हात फिरवीत व त्यांला दोन पेपरमिटाच्या वड्या देत. शेजारच्या एक आजीबाईहि पंतांना दम्याची उबळ आली म्हणजे खोलीत येत. पंतांची पिकदाणी आजकाल कोणीतरी घेऊन जाऊन साफ करून आणून ठेवी. पंतांना हें कांहीं दिवसांनी कळलें, पण त्यांनी चौकशी केली नाही.

असेच दिवस चालले. दमा बळावला. रात्रीच्या रात्री जागरणे पहुं लागलीं. खोलीस थुंकीनें गटाराचें रूप येऊ लागले. आतां तोटीवर जातांना त्यांना भितीचा आश्रय ध्यावा लागे. तें शेंबडे पोर

चहाचा कप आणून देई. आजीबाई घरगुती औषध देऊं लागल्या व पंत न बोलतां तें घेऊं लागले. कचेरीस जाणे बंद झाले. पंतांच्या सुचिवर नवा कारकून बसला, व काम पुढे चालले.

एक दिवस उजाडला. शेजाण्यांना पंतांच्या खोकण्याचा आवाज ऐकूं आला नाही. आजीबाई बघण्यासाठी आंत गेल्या. त्या चाळीस वर्षांच्या जुन्या गादीवर पंतांचे प्रेत पडले होते. जवळ बादली, टमरेल व टंक होती. आजपर्यंत साथ दिलेल्या त्या मूक मित्रांचा पंतांनी शेवटचा निरोप घेतला होता. आजीबाईनी लगबगनें पुरुषमंडळीस बोलाविले. पुढची तयारी चालली. पोलिस लोक आले. माल सरकार-जमा झाला. पंतांचे प्रेत गादीवरून काढल्यावर उशाचा शब्दकोश बाहेर पडला. एकजणानें तो उघडून सहज चाळला. त्याब्यांत एक सुंदर तरुणीचा फोटो होता ! फोटोला येत असलेला मधुर वास त्या धाणेरऱ्या खोलींत पसरला.

पंत कचेरीच्या रस्यानेंच सोनापुरास गेले. रस्यानें ट्रॅमगाड्या, मोठारी चालल्या होत्या; दुकानदार दुकानांत बसले होते; भव्येलोक दूध देऊल. परतले होते. चाळींतील बाया भांडत होत्या व पोरे धिगामस्ती करीत होती. अन् पंतांच्या ऐवजीं लागलेला नवा कारकून कचेरींत जाण्याची तयारी करीत होता.

श्रीमंत सयाजीराव महाराज

“ Grow old along with me ”

—Robbin Ezra (Browning)

जगांत अनेक कलावंत आहेत. कोणी सुंदर शब्दांच्या साहाय्यानें काव्य निर्माण करतो; कोणी कॅन्हासवर कुंचल्यानें चित्र रंगवितो, कोणी दगड माती वेऊन सुंदर पुतळे घडवितो. महाराजहि एक कलावंत आहेत; परंतु त्यांची कला, कलावस्तु, साधनें किती वेगळ्या प्रकाराची आहेत ! कवि एखादें खण्डकाव्य, महाकाव्य पाच, दहा, वीस वर्षे लिहील. मायकेळे रंजिलोला सिस्तिन मादोना रंगविण्यास सात वर्षे लागली. ब्हातिकान्नमधील जगप्रसिद्ध ‘ लगून ’ हा पुतळा किंवा लळूळू म्युझियममधील सौन्दर्य व शरीरसौष्ठव यांची परमावधी अशी ब्हीनस दमेलो. घडण्यास पांच दहाच वर्षे लागली असतील. घण महाराज आपली कलावस्तु शाहत्तर वर्षे घडवीत आहेत, आणि ही घडण्याची क्रिया अद्यापि संपली नाही !

इच्छाशक्तीचा कुंचला हातीं घेऊन, सर्व क्षेत्रांतील विविध ज्ञानाचे विविध रंग वापरून महाराज आपलें जीवनचित्र रंगवीत आहेत. हें चित्र रंगवितांना कितीतरी निरनिराळे अनुभव आले असतील रंगाचें मिश्रण चुकलें असेल; कधीं पंचाहत्तर वर्षांच्या या दीर्घकालीन चित्रणामुळे कॅन्हास कांहीं ठिकाणीं विरल झाला असेल, यानें

कांहीं म्हातारे व एक म्हातारी

नीटपणे रंग घेतले नसतील; कधीं अपूर्णतेची निराशा व दुःख यांचे अनुभव आले असतील, डोळ्यांत एखाद दुसरा अशु उभा राहिला असेल, ओंठ घडू मिटले गेले असतील; परंतु कधींहि कुंचला हातांतून खाली गळून पडला नाही, चित्रण थांबले नाहीं! सर्व अनुभवांचा एकच परिणाम झाला. महाराजांनी भडक रंग खिडकींतून बाहेर फेंकून दिले. बारीक सारीक तपशील देऊन चित्रांत गर्दी करण्याच्या उच्च पद्धतीवरचा विश्वास उडाला. प्रमाणबद्धता व माफक थोडे फिके रंग या तत्वांवर चित्रण चाढू राहिले आहे.

एखादा मातीचा गोळा किंवा दगड हातीं ध्यावा त्याप्रमाणे स्थतःचे जीवन हातीं घेऊन तें घडीत बसणे किती कठीण काम आहे. शिवाय इतर कलावंतांपेक्षां या राजचिताव्याची आपल्या कलावस्त्रकडे पाहाण्याची दृष्टि कितीतरी वेगळी आहे. ‘जें रम्य तें वस्तुनिया मज केड लागे, गार्णे सवेच मग होय मनांत जागे’ या निहेंतक भावाने इतरांची कलाकृति होत असते. महाराज आपल्या कृतीकडे धर्मबुद्धीने पाहतात. आपले जीवन आपल्या मालकीची वस्तु नाही; ती देवाची देणगी आहे, असे ते म्हणतात. त्यांच्याच शब्दांत संप्रावयाचे म्हणजे ‘Life is a trust’ ही ठेव—ही देवाची देणगी सुरक्षित ठेवली पाहिजे व तिला सकारणीं लावले पाहिजे असें त्यांचे मत आहे.

ही देवाची देणगी दीर्घकालपर्यंत टिकण्याकरिता, शरीराच्या व मनाच्या सुस्थितीत दीर्घकाल जगण्याकरितां महाराजांनी आपले आशुभ्य नियमबद्ध केले आहे, त्याला विलक्षण कडक शिळ्हा लागली आहे. काय खायचे, केव्हां खायचे व किती खायचे हें सर्व अस-

श्रीमंत सथाजीराव महाराज

शास्त्राभ्या आधारे ठरवून टाकळे आहे व त्यांत केब्हांहि अपवाद व्हायचा नाही. ‘रेड मीट’ प्रकृतीस अनिष्ट हें एकदा समजळे, की मग स्याला हात लावावयाचा नाही. खाण्याप्रमाणेच झोप, व्यायाम, वाचन, करमणूक, काम—सारीं शिस्तीच्या सांच्यांत जखडून टाकली आहेत. स्वदेशीं असोत किंवा विलायतेत असोत,. महाराजांच्या ठरलेल्या जीवनक्रमांत फरक होत नाही. रोज स्नान करावयाचें हें म्हणजे उतार वयांतहि भर थंडीत विलायतेत रोजचें स्नान ठळावयाचें नाही. दारुला स्पर्श व्हावयाचा नाही, सिगरेट-सिगारकडे हात जावयाचा नाही.

महाराजांनी हा जीवनक्रम असा आंखला आहे की, सर्व कामे नियमित झाली पाहिजेत व प्रत्येक क्षणाकडून एखाधा हाताखाळच्या अम्बळदाराप्रमाणें काम वसूल झाले पाहिजे. दैनिक वर्तमानपत्रे ऐकण्याची योजना, वेळ फुकट जाऊ नये म्हणून, दैनिक स्मश्रूच्या प्रसंगी केली आहे. फिरणे व व्यायाम ते एकाच वेळी साधतात.

दीर्घशास घेणे, छाती फुगविणे, हात विवक्षित स्थिरीत ठेवणे, दृष्टि समोर स्थिर ठेवणे हे व्यायामाचे प्रकार रोज फिरतांना अगदी धर्मभावनेने चालू असतात. फिरण्याच्या वेळीं फिरणे, कामाच्या वेळीं काम, असा महाराजांचा कटाक्ष आहे. फिरतांना कचेरीतील कामाच्या गोष्टी काढावयाचे नाहीत, काढू यावयाचे नाहीत. कामाच्या वेळीं विनोदवार्ता ऐकावयाचे नाहीत. फिरतांना किंवा जेवणाच्या वेळीं सामान्य संभाषणामध्ये त्यांना विनोद आवडतो. विनोदाचें महस्त ते जाणून आहेत व हिंदी लोकांत विनोदबृत्ति नाही याबदल स्यांना खेद चाढतो. अधःपतित राष्ट्रांना विनोद येत नाही असें त्यांचे मत आहे.

कांदी म्हातारे व एक म्हातारी

कचेरीच्या कामाला सुर्चाविर बसले म्हणजे मात्र एकदम चर्या बदलते, वृत्ति एकाप्र होते. या प्रसंगी त्यांना यक्किचितहि गडबड किंवा आवाज खपत नाही. इतर कोणत्याहि विषयांचा उल्लेख—उच्चार—कामाचा नाही. गंभीरपणाने, धर्मबुद्धीने कचेरीचे काम चालते. सकाळी फिरतांना काव्यशास्त्रविनोदांत आनंद मानणारे हेच का ते महाराज अशी अजाणत्या माणसास शंका यावयाची.

दीर्घकाल जगण्याची ही महत्त्वाकांक्षा निहतुक नाही. टेनिसनव्या ‘कमलभक्षकां’ प्रमाणे तंद्रेत व सुखोपभोगांत महाराजांना दीर्घकालीन जीवन घालवावयाचे नाही. सुंदर ओजस्वी जीवन हें महाराजांच्या हातांतील एक साधन आहे व तें ज्ञानार्जन व जनसेवा या ध्येयांसाठी महाराज अहर्निश व्यतित करीत आहेत. महाराजांची ज्ञानपिपासा दुर्दम्य आहे. वयाच्या सत्तराव्या वर्षी एखादा तंरुणप्रमाणे ते वनस्पतिशास्त्र व जीवशास्त्र शिकले. केंच भाषेचा अभ्यासहि त्यांनी एखादा विद्याधर्यप्रिमाणे केला. परवां पुण्याहून भल्या पहांटेस उठून नंगराला जावयाचे होते. परंतु मध्यरात्रीपर्यंत महाराजांच्या वृक्षसंवर्धन-शास्त्रावरील (Tree-planting) अभ्यास चाढू होता.

महाराजांचे वाचन सर्वांन्यापी आहे. तथापि त्यांतल्या त्यात नीतिशास्त्र, समाजशास्त्र, मानववंशशास्त्र, राजकारण व कारभार (Administration) हे महाराजांचे आवडते विषय आहेत. महाराजांना रीढर लागत नाही. ते स्वतः वाचतात व फार जलद वाचतात; जबळ टिप्पणवही, शब्दकोश असावयाचा, नवीन शब्द काढावयाचे, ते घोकावयाचे, वाचलेल्या पुस्तकावर टिप्पणे लिहावयाची याचा महाराजांना कळी कंदाळा येत नाही. पुस्तक वाचून झाल्यावर तें केव्हां व कोठे संपले

हे ते अवश्य नमूद करितात. याप्रमाणे रोज ४-५ तास वाचन चालते. आजपर्यंत वाचलेल्या पुस्तकांच्या किती टिप्पणवद्या झाल्या असतील कोण जाणे !

पुस्तकाप्रमाणे थोर गृहस्थांच्या सहवासापासून व संभाषणापासून महाराज ज्ञानसंवर्धन करितात. लंचला, चहाला किंवा रात्रीच्या जेवणाला ग्रंथकार, कवि, शास्त्रवेत्ते, समाजसेवक कोणीतरी पंक्तीला असावयाचेच. त्याचप्रमाणे विलायतेंतील उपयुक्त अशा शिक्षणसंस्था, सामाजिक संस्था, करमणुकीच्या संस्था वगैरे अनेक संस्थांना भेठी देऊन त्यांचे सूक्ष्म निरीक्षण करून त्या हिंदुस्थानांतील व विशेषतः स्वतःच्या संस्थानांतील परिस्थितीला अनुसून कोणत्या स्वरूपांत सुख करतां येताळ इकडे महाराजांचे लक्ष असते.

विशाल व प्रखर बुद्धि आणि तिळा खाद्य म्हणून गेल्या पन्नास पंचावन वर्षे केलेले विविध स्वरूपांचे ज्ञानार्जन यांमुळे महाराजांच्या मनाची भूमिका कांहीं वेगळ्याच प्रकारची बनली आहे. त्यांची वृत्ती एकदेशीय, एकराष्ट्रीय, परंपरानिष्ठ न राहतां जागतिक, आंतर्राष्ट्रीय बनली आहे. धर्म, राष्ट्र, जात, परंपरा या बाबतींत ते शास्त्रज्ञाप्रमाणे निर्बिकार आहेत. भावनांच्या उत्कटतेच्या अभावाने या जागतिक वृत्तीत अधिकच भर घातली आहे. कोणताहि प्रश्न पुढे येवो, महाराज आधीं बुद्धीच्या तीक्ष्ण धारेने त्याचे बारीक बारीक तुकडे करितात, त्याचे धागे-दोरे उकलतात. त्यांचे शांतपणे निरीक्षण करितात. व मग त्या प्रश्नाविषयी आपले मत बनवितात. हिंदुधर्म, मराठी साम्राज्य या प्रकारचे जिव्हाव्याचे प्रश्न असेनात कां, महाराजांच्या विकलनात्मक बुद्धीची (Analytical genius) ज्ञाडप त्यांच्यावर

कांही म्हातारे व पक म्हातारी

पडली कीं त्यांचे तुकडे तुकडे बनतात ! ‘ मराठी साम्राज्य ! ’ जगांतील रोमन, मोगल इत्यादि साम्राज्य किती टिकले ? त्याचे सांस्कृतिक व सामाजिक परिणाम काय ? हें अल्पायुषी कां झाले ? याप्रमाणे विकलनक्रिया चालू होते. धर्माच्या बाबतींतहि असेंच. त्यांचा सर्वांत आवडता विषय म्हणजे तुलनात्मक धर्म. सर्व धर्मांचे विकलन करून त्यांचे बारीक सारीक तुकडे सांच्याच्या एका एका कप्पांत बसवून, त्यांतील साम्य व भेद अजमावून, जीवशाखाज्ञ ज्याप्रमाणे टेबलावरील छिन विच्छिन बेडकाकडे निर्विकार चित्तानें पहातो त्याप्रमाणे बुद्धिजीवि महाराज धर्माकडे पाहतात व त्यांचे वजन करितात.

महाराजांची विकलन बुद्धि गेल्या पन्नास कर्षे हिंदुधर्म व समाज या क्षेत्रांत अप्रतिहत वावरत आहे. तिच्या व्यवसायाचे फळ म्हणजे बडोबाचे जगप्रसिद्ध सामाजिक व धार्मिक कायदे ! गेली ४०—५० कर्षे बडोदें अखिल हिंदु समाजाच्याकरितां विचार करीत आहे. जे प्रश्न इतरत्र अथापि वादप्रस्त आहेत, अनिर्णित आहेत, ते बडोबानें केब्हांच सोडवले आहेत—सूडवीत आहे. भारतास असृश्यांची परवां आठवण झाली. बडोबानें असृश्यांना पाव शतकापूर्वी द्याती घेतलें. पटेल, गौर हे लग्नाच्या कायद्यात सुधारणा करण्यास घटले पण त्यांना अल्प यश आलें; आज बडोदें बिनबोभाट पाटलाच्या चावडीवर घ्यें नोंदीत आहे. बालविवाहप्रतिबंध, घटस्फोट, पुरोहित वर्गाचा प्रश्न, हे बडोबास ‘ प्रश्न ’ उरले नाहीत.

सामाजिक कायद्यांच्या बाबतीत विरोध होतातच; पण महाराज आकडेशाखानें आपल्या विचारांची सत्यता जनतेस पटवितात, घटस्फोटाचा प्रश्न निघाला तेव्हां असा एक मुद्दा निघाला की, ही

अमिंत सत्याजीराव महाराज

वहिवाट नाही. महाराजांनी शांतपणे कमिटी नेमून शोध केला. घटस्फोट अनेक जातींत प्रत्यही होत आहेत असें आढळून आले. महाराज समाजसुधारक असले तरी भावनांनी प्रेरित झालेले नाहीत. बुद्धीला सुधारणा पटल्यावर मग ते विरोधास जुमानीत नाहीत.

याप्रमाणे आपल्या ज्ञानाचा व अनुभवांचा उपयोग महाराज जनसेवेकडे करीत आहेत. अलीकडे वय जास्ती ज्ञाल्यापासून तर त्यांना अधिक उद्योग व अधिक सेवा करावीशी वाटते. आपल्या दीर्घकालीन आयुष्यांत ज्या अनेक चुका ज्ञाल्या व त्यामुळे अनुभव आले त्यांचा उपयोग करून घेण्याची हीच वेळ आहे असें ते म्हणतात. आजवर ज्या ज्या चुका घडल्या असतील त्यांचे A book of mistakes आपल्यामागे ठेवून जावें असें कधीं कधीं महाराजांना वाटते !

वखत थोडा उरला आहे ! सराईतून कारवानास कूच करण्याची घडी आली आहे ! ठोकलेले तंबू एकामागून एक उखडून उंटावर लादले जात आहेत. पाण्याच्या कुप्या भरल्या गेल्या. सहचरांनी प्रवासासाठी कफ्तान सांवरले, कमरा कसल्या ! महाराज अद्यापि आपल्या तंबूंत बसले आहेत. डाव्या बाजूस मधुर खजूर व सुवासिक ढुक्का आहे. उजव्या बाजूला अद्यापि कामाचे भारे आहेत.

महाराजांचा परलोकापेक्षां इहलोकावर अधिक विश्वास आहे, प्रेम आहे. जीवनरसाचा प्याला काठोकांठ पिण्याची, त्यांत एकहि थेब शिल्क न ठेवण्याची त्यांची महत्त्वाकांक्षा आहे. या रससेवनांत ते इतके मग्न झाले आहेत की परलोकाकडे— मरणाकडे वळून बघण्याची त्यांना फुरसत नाही. बापाचा मार चुकविण्याकरितां एखादें भिंत्रे

कांदी म्हातारे व एक म्हातारी

कामचुकार मूळ घराच्या कोपन्यांत सांदीकोंदींत अंधारांत दडून बसतें, त्याप्रमाणे महाराज मरणास भिऊन जीवनाच्या कोपन्यांत अडगळींत बसलेले नाहीत. ते जीवनाच्या बुलेवारवर (राजमार्गवर) पीआत्सा (चौका) मध्ये उघड्या माध्याने वावरत आहेत.

महाराज मरणास भीत नाहीत. त्याप्रमाणेच त्याच्या नांवाने बोटेहि मोडीत नाहीत व त्याचा अपमानहि करीत नाहीत. ते विनीत आहेत, शिष्टाचारांचे भोक्ते आहेत. कचेरीचे काम चालले आहे, निरनिराळ्या प्रकरणांवर महाराज हुक्कूम डिक्टेट करीत आहेत; अशा वेळी खोलीच्या दागवर टिचकी वाजली तर कदाचित् वर न पाहतां महाराज ‘Come in’ म्हणतील. परंतु पाय न वाजवितां हळू, अगदीं हळू, मरणाने खोलींत प्रवेश केला तर महाराज तांतडीने पगडी घालतील, खुचीवरून उठतील, जवळ जाऊन मरणाशीं हस्तांदोलन करतील, ‘How do you do’ म्हणून स्मित हास्य करतील, किंचित मान छवितील व सभ्यपणाने ‘मी कामांत गुंतलों आहें; आपल्याशीं बोलण्यास मला वेळ नाही; थोडे बसाल काय?’ असें म्हणून परत स्मित करतील. डॉ. मोडकांनी पाहुण्यास कोपन्यांत खुचीं दिल्यावर महाराज परत आपल्या कामांत मग होतील व सांगितलेले अर्वे वाक्य युरे करतील !

इंग्रज मुत्सद्दी-आथेर बालफर

(रोजनिशीतील उतारा)

लंडन—१९ मार्च १९३०. आज सकाळी लॉर्ड बालफर ८२ वर्षांचे होऊन वारले. त्यांचें मरण त्यांच्या जीवितासारखेंच गंभीर व निर्विकारमय होतें. मृत्युशय्येजवळ बायकामुळे, आस इष्ट, मित्र शिष्य बगैरेचा घोळका नव्हता. मरण्यापूर्वी बालब्रह्मचारी बालफरांनी जेम्स कोलमन या बत्तीस वर्षी इमानें इतबारे सेवा केलेल्या नोकरास जवळ बोलावले व त्याचा हात आपल्या हातांत घेऊन ते शांतपणे म्हणाले, “ Goodbye, James. Thank you very much for all that you did. ”

जेम्सने मान फिरविली. बालफर सावकाश म्हणाले, “ मी गेल्यावर खिडक्यांचे पडदे खाली सोडली. इकडे एका कुशीवर वळून बालफरांनी शांतपणे प्राण सोडला.

“ मी उद्यां परगांवीं जाणार आहें. कपडे बांध. ” अंसे मासुली नेहमीचें काम गड्यास सांगावें त्याप्रमाणे जेम्सचा मोजक्या शब्दांत निरोप घेऊन बालफरांनी इहलोक सोडला.

एका जणाने त्यांच्या मृत्युलेखांत म्हटले आहे, “ If Asquith was the last of the Romans, Balfour was the last of

कांहीं म्हातारे व एक म्हातारी

the Greeks !” खरोखरच देहानें व मनानें बाल्फर ग्रीक होते. उंच देहयष्टि, विशाल व सुंदर डोळे. देवगुरुनेहि पूजा करावी असें कपाळ.

गॉल्फ त्यांनीच इंग्लंडांत लोकप्रिय केला. उघड्या मैदानांत खेळण्या फिरण्याची त्यांना फार आवड. खेळांच्या आवडीप्रमाणे बाल्फरची बुद्धिमत्ताहि ग्रीक होती. आरिस्टॉटलप्रमाणे ज्ञात जगाला तिनें गवसणी घातली. अन् आश्वर्य हें, कीं बाल्फर आरिस्टॉटलनंतर दोन हजार वर्षांनी जन्माला आले होते. त्यांचें जग आरिस्टॉटलच्या जगापेक्षां किती तरी व्यापक, विविध, खोल होतें. या अफाट जगांतील विविध ज्ञानाला आत्मसात् करून, तें आपण आत्मसात् केलें आहे हेहि विसरून जाऊन, बाल्फर जगाच्या गर्दीकडे न पाहतां, डावी उजवीकडे न वळतां सरळ पुढे चालले व साकेटिसने जितक्या शांतपणे विष प्राशन केलें तितक्यांच शांत वृत्तीनें या आधुनिक ग्रीक पुरुषानें जगाचा निरोप घेतला. बाल्फरांचे कर्तृत्व अफाट होतें. पन्नास वर्षे ते स्वराष्ट्राच्या पुढे उभे होते—अनिच्छेने उभे होते व विविध स्वरूपाचें कार्य करीत होते. लंडन टाइम्सने त्यांच्या मृत्युलेखांत एक सुंदर वाक्य लिहिले आहे; “Nothing less than the whole life could have disclosed the whole man in him.” बाल्फरांची विभूति इतकी महनीय होती कीं तिचें सर्वांगीण स्वरूप व्यक्त होण्यास ८२ वर्षे लागलीं.

बाल्फर सर्वतोपरी भाग्यशाली होते. सरदार घराण्यांतच जन्म, सेसिल या ऐतिहासिक खानदान वैभवसंपन्न व बुद्धिसंपन्न घराण्याशी जवळचें नातें, गर्भश्रीमंती, अचाट बुद्धिमत्ता, सुंदर शरीर.

देवानें या पलीकडे मानवास काय घावें ! बालफरांची बुद्धि विलक्षण चिकित्सक होती. कोणत्याहि प्रश्नाच्या दोन्ही बाजू त्यांना एकदम दिसत असत; कोणत्याहि प्रश्नावर ते समतोल बुद्धीनें बोलत. त्यांच्या भाषणांत अतिशयोक्ति नसे—उत्प्रेक्षा, उपमा नसत, लांबलचक वाक्ये नसत. त्यांची बुद्धि वादविषयक प्रश्नांचे पृथक्करण करूं लागली की शत्रु व मित्र सारख्याच आतुरतेने व आवडीने त्यांची भाषणे ऐकत. भाषणानंतर टाळ्यांचा गजर होई, मित्र अभिनंदन करीत; बालफरांना त्याची जाणीव नसे. खालीं बसतांच परत त्यांचे ओठ घट मिठले जात, परत ते विचारांत मग्न होत. पार्लेमेंटमध्ये प्रतिपक्षाकडून प्रश्नांचा व उपप्रश्नांचा मारा होत असतां, बालफर लांब पाय पसरून डोळे मिटून बसलेले असत. त्यांच्या चेहेऱ्यावर कोणताच विकार उमटलेला नसे.

बालफर कैक वर्षे एका महत्त्वाच्या पक्षाचे नेते होते. त्यांनी पर-राष्ट्रीय राजकारण केले, मुख्य प्रधानपदाचाहि उपभोग घेतला; तथापि ते समाजविन्मुख होते, एकांतप्रिय होते. ते राजयोगी होते. गॉल्फ किंवा टेनिस खेळतांनासुद्धां कदाचित् त्यांचे तत्त्वज्ञानविषयक चिंतन चालत असेल. राजदरबारीं लेण्डीला, राज्यकारणी मैफर्लीला किंवा भोजनप्रसंगीं दरबारी पोशाखानें भूषित झालेले बालफर तशा त्या कोलाहलामध्ये सुद्धां कदाचित् आत्मनात्मविचार करीत असतील.

बालफरांनी ५० वर्षे आपल्या राष्ट्रास आपले बुद्धिसर्वस्व ओजळी भरभरून दिलें. हृदय मात्र स्वतःसाठी जपून ठेवले. जणूं काय देवानें त्यांना सुंदर आत्म्याची देणगी देतांना त्या आत्म्यास मित्रप्रेमाच्या किंवा शत्रुदेषाच्या शरवृष्टीची बाधा होऊं नये म्हणून जन्मतःच

कांही म्हातारे व एक म्हातारी

व्याघ्याभोवतीं अभेद कवच चढविले होते. जणू काय पुढे आपल्याला दोन पिढ्यांना तारुण्य, सौदर्य व सौम्बद्ध यांघ्या वरोवरच सत्य व शिव यांची शिकवणूक घावयाची आहे, हे जाणून बाल्फरांनी आरंभापासून ते कवच प्रयत्नानें अधिकच अभेद केले होते. त्यांघ्या हृदयमंदिरांत कोणाहि व्यक्तीस प्रवेश मिळाला नाही. प्रेम, सुखदुःख, आशानिराशा, प्रत्यक्ष मरण, कोणाचाहि कवच फोडून आंत शिरकाव झाला नाही. बाल्फरांचा सुरक्षित आत्मा शेवटपर्यंत निर्विघ्नपणे आपले कार्य करीत राहिला व शेवटीं मृत्यु-शोजेजबळ उभ्या असलेल्या नोकरालाहि खोलीबाहेर घालवून बालगळचारी बाल्फर एकांतांत विराम पावले. The Last of the Greeks ! The Last of the Greeks !

एक इंग्रज व्यापारी

“ गुह्मानिंग, मि. गाटे, वेलकम् टु लेचवर्थ. ”

लेचवर्थच्या लहानग्या सुंदर स्टेशनवर उतरतांच वरील शब्द माझ्या कानीं पडले व ताबडतोब मि. विक्स यांनी पुढे होऊन माझ्याशी हस्तांदोलन केले.

मि. विक्स हे एक चवव्यायशीं वर्षाचे इंग्रज गृहस्थ होते. लंडनला मी ज्या गृहस्थांकडे रहात होतों त्यांचे हे सासरे. यांचा पियानो तयार करण्याचा मोठा कारखाना असून रिंट स्ट्रीटमध्ये पियानो व इतर वावें विकण्याचें यांचे दुकान आहे. अलीकडे दुकानाची व्यवस्था मि. विक्स यांचा मुलगा व नातू पाहतात. म्हातारबुवा लेचवर्थ या प्रसिद्ध गार्डनसिटीमध्ये राहतात. तथापि तेथून आठवड्यांतून दोन दिवस स्वतःची मोटर स्वतः हांकीत ते लंडनला जातात व मुलाच्या आणि नातवाच्या कामावर देखरेख करितात. लंडनला त्यांच्या जांवयाच्या घरीं त्यांचा माझा परिचय झाल्यावर त्यांनी लेचवर्थ पाहावयास येण्यास मला आमंत्रण केले होते. वर उल्लेखिलेली लेचवर्थच्या पूऱ्ठफॉर्मवरील आमची भेट या आमंत्रणांचेच फल होय.

२

मि. विक्स हे सुमारे सहा छट उंचीचे सडपातळ गृहस्थ होते.

कांहीं म्हातारे व पक म्हातारी

नाक लांबट व अगदीं तरतरीत; डोळे नेहमीं हंसणारे, पण भारी लबाड व भेदक! जणुं काय ते (डोळे) समोरच्या माणसास बोलतात, “ काय बचंजी ! कुठे पळून जातोस ! हेरले बघ तुला. चल जरा गंमत करूं. ” डोळ्यांवरील भिवया दाट बर्नार्डि शॉच्य पद्रतीच्या होया; ओंठ नेहमीं मिटलेले, दृढनिश्वयी. डोळे हंसले कीं ओंठांच्या उजव्या कोंपव्याला किंचित् बांक येई व त्यांतून स्मित बाहेर पडे. केंस पांढरे शुभ्र, चापून चोपून विचरलेले, खिशांतील रुमालाला प्यारिसिच्या उंची सेंटचा सूक्ष्म व मधुर गंध.

मि. विक्स सुंदर होते. ऐन तारुण्यांत कुणीहि सुंदर दिसेल ! कायसे म्हणतात, सोळावें वर्ष लागले म्हणजे—छेः, खरें सौंदर्ये त्यालाच म्हणावें कीं जें म्हातारपणीं टिकतें. महाराणी अबेकझांड्रा मरेपर्यंत सुंदर होत्या. विक्स ८४ व्या वर्षी सुंदर होते. त्यांच्या ला निळ्या हंसन्या डोळ्यांकडे, तरतरीत नाकाकडे, बांकदार ओंठांकडे व सुरुच्या झाडाप्रमाणे उंच, सरळ सडपातळ देहयष्टीकडे वारंवार पाहावेंसे वाटे.

३

मि. विक्सनीं गॉल्फ खेळण्याच्या वेळचा ‘ प्लूस फोअर्स ’ नांवाचा करड्या रंगाचा सूट घातला होता. ‘ प्लूस फोअर्स—’मध्ये ते अधिकच उंच दिसत होते. हस्तांदोलन केल्यावर मीं त्यांना हंसत हंसत विचारले.

“ मि. विक्स, तुम्ही अजून गॉल्फ खेळतां वाटते ? ” कांहीतरी गुप्तिसंगतांना चार वर्षांचे बाळ डोळे मिचकावितें, तसे डोळे मिचकावून ते ८४ वर्षांचे म्हातारबुवा म्हणाले, “ छे, आठदहा

एक इंग्रज व्यापारी

वर्षांपासून गॉल्फ खेळणे सोडले आहे मी. अलीकडे गॉल्फ खेळतांना लोक 'प्लूस फोर्स' घालतात म्हणून मीहि घातले. खेळायच्या वेळचा पोषाक केला म्हणजे मनाला अन् शरीराला आपण खेळतच आहोत असे वाटते व आनंद होतो."

मी म्हणालो, "वाः, तुम्ही हा मानसशास्त्रांतला मोठाच शोध केलात बुता. उद्यां मीहि सेंट पॉल्समध्ये जाऊन डीन इंगचे कपडे चोरतो. "

म्हातारबुवा खो खो हंसले. इतके कीं, त्यांच्या डोळ्यांत पाणी आले. डोळे पुसून ते म्हणाले, "बरें चला, आपल्यास वेळ होतोय. तुम्हांला संध्याकाळच्या गाडीने लंडनला परत जावयाचे आहे ना? तर मग आपल्याला घाई केली पाहिजे. मला तुम्हांला कितीतरी गोष्टी दाखवायच्या आहेत. आपण आधीं घरीं जाऊं, मग शाळा पहायला जाऊं. शिक्षकांना मीं सकाळीच तुम्हीं येणार आहांत असे कळविले आहे. चहानंतर आमचे चौक, रस्ते, बगीचे व लायब्ररी पाहूं. आमचा कासेंटचा प्रसिद्ध कारखाना पाहूं. मग तसेच स्टेशनवर जाऊं."

मी आश्चर्याने विचारले, "पण, मि. विक्स, तुमच्या वामकुक्षीची काय वाट? तुम्हांला इतके फिरणे झेंपणार नाहीं. लंचनंतर माझ्या-बरोबर कोणी माणूस द्या; तुम्ही विश्रांति ध्या."

परत डोळे मिचकले. बुवा म्हणाले, "वामकुक्षीची काळजी करूं नका. मीं सगळी व्यवस्था केली आहे. रात्रीं एक दीड तास अधिक झोपलो. शिशाय लंचनंतर ध्यायची वामकुक्षी आधीच घेऊन टाकली. आतां मी अगदीं ताजातवाना झालो आहें बघा." आपल्या म्हण-ण्याच्या समर्थनार्थ मि. विक्स एखाद्या तरण्याताऱ्या टॉमीप्रमाणे छाती

कांहीं म्हातारे व एक म्हातारी

काढून चाळूं लागले. मी हरलों. मि. विक्सच्या मागोमाग मी मोटर-मध्यें बसलों. म्हातारबुवांनीं कुशलतेने मोटर चालवून अल्पावधीत तिला स्वतःच्या घराच्या दाराशीं उभी केली.

४

लेचवर्थ ही एक उद्यान-नगरी आहे. शहरात दाटीने राहणे योग्य नाहीं व उद्योग-धंधाचे कारखाने शहरांतच काढून माणसांना कोंबड्यांच्या खुराड्यांप्रमाणे कोंदट चाळीत राहावयास लावणे माणुसकीच्या धर्माविरुद्ध आहे असे ३०।४० वर्षांपूर्वी कांहीं जाणत्या व सौंदर्यसमीक्षक लोकांस वाटून त्यांनीं लंडनभोवतीं गार्डन सबर्वस व दूरवर लेचवर्थसारख्या उद्यान-नगरींची उभारणी केली. प्रत्येक घर वेगळे, प्रत्येक घराच्या मार्गे पुढे टुमदार बगीचे, सुंदर व विस्तृत रस्ते, शोभिवंत चौक, सार्वजनिक उपवने, मुलांना खेळण्याची मैदाने, सुंदर झांकलेले पोहण्याचे तलाव, वाचनालये, टौनहॉल—असा या उद्यान-नगरींचा थाट असतो.

मि. विक्स हे लेचवर्थच्या संस्थापकांपैकीं एक आहेत. त्यांचे घर दुमजली असून घरासमोर ट्युलिपचे चार वेगळ्या रंगाचे सुंदर ताटवे होते. वाऱ्याने मंदमंद हालणाऱ्या ट्युलिपांकडे मी कौतुकाने पाहात असतां मि. विक्स अभिमानाने म्हणाले, “आहे कीं नाहीं मौज? माझ्या घराच्यासारखे ट्युलिप तुम्हांला ‘क्यू’ खेरीज कोठे आढळणार नाहींत. ती बघा माझी निजावयाची खोली; निजून उठतांच माझ्या आवडत्या ट्युलिपांकडे डोकावून पाहण्याचा माझा कैक वर्षांचा परिपाठ भाहे. तेहि मीं पाहतांच खुषीने डोलतात. जुना स्नेह! मिसेस विक्सने मुद्दाम हारलेम्हून त्यांना आणिले. तिला

एक इंग्रज व्यापारी

फुलांचा विलक्षण नाद. साज्या फुलझाडांची लँटिन नांवें पाठ. मरतांना माझ्या टथुलिप्सना जपा असें बजावून गेली. ”

मि. त्रिक्सनी हक्कूच प्रेमानें एका टथुलिपवरून हात फिरविला. मला वोटलें गतपलीच्या स्मृतीनें ते गहिवरतील. पण छे; इच्छाशक्तीच्या जोरावर जन्मभर भावना मनांतल्या मनांत दावून जगाचा कारभार हांकणारु तो इंग्रज तसाच पुढे गेला व घरांत शिरला.

६

दिवाणखाना प्रशस्त व सुंदर होता. मॅटलपीसवर आणि दोन तीन लहान मोठ्या तिपायांवर फुलांचे सुंदर गुच्छ ठेवले होते. कॉन्स्टेबल, टर्नर वगैरे इंग्रज चित्रकारांचे काहीं निवडक लँडस्केप्स टांगलेले होते. प्रमुखस्थानीं राफेलचे जगप्रसिद्ध ‘सिस्टिन ॲडोना’ आणि बॉत्ती-शेलीची ‘विहनस’ विराजमान होती. जमिनीवर उंची इराणी गालीचे असून मधोमध एक चेस्टरफिल्ड (कोच), त्यापाशीं विजेची शेगडी व तिच्यापाशीं मोरक्कोहून आणलेले नक्षीकाम केलेले पिंवळ्या चामड्याचे पाय ठेवण्याचे वाटोळे आसन होतें. चेस्टरफील्डवर बसून शेगडीकडे पाय पसरून विकस म्हणाले.

“ तुम्हीं लंडनला नवीन आलं आहांत. तुम्हांला पुष्कळ नवीन गोष्टी आढळतील. नवीन चालीरीति दिसतील, नवीन मर्ते ऐकू येतील; जपून असा. अलीकडे हे सोशालिस्ट लोक मोकाट सुटले आहेत. त्यांच्या नादीं लागू नका. रशियांत त्यांच्या मताप्रमाणें उलथापालथ झाली, बेबंदशाही माजली; त्यामुळे यांना स्वर्ग दोन बोटें उरला आहे. आमच्याकडे त्या म्हातान्या लॅन्सबरीनें गाढवाप्रमाणे

कांही म्हातरे व पक म्हातारी

पॉप्लर * डॉकिट्रनची घोषणा चालवली आहे. काय न्याय आहे? कारखानदारांनी, व्यापान्यांनी आपल्या बुद्धिप्रभावानें मेहनतीनें संपत्ति मिळवावी अन् या धूर्त सोशालिस्टांनी करांच्या रूपानें त्यांना लुबाडून ती आळशी, ऐतखाऊ लोकांना वाटून घावी. मेल्यावरसुद्धां डेथ डथुटीज् आहेतच. ”

मी भीतभीत विचारलें, “ गरीब लोकांच्या सुखसोरीसाठी इंग्लंडांत जें लोकोत्तर कार्य होत आहे, तें या करांशिवाय कसें होऊं शकलें असते ? ”

म्हातारबुवा म्हणाले, “ अहो, कसलें लोकोत्तर कार्य घेऊन बसलां आहांत ! या लोकांनी गरीब लोकांना फुकट खायला घाढून, फुकट दुसऱ्यांच्या जीवावर चैन करायला शिकवून त्यांच्यामधला आत्मविश्वास नाहींसा केला, इत्रत नाहींशी केली. आजकाल कामकरी वर्गात हौस नाहीं, चिकाटी नाहीं, वर डोकें काढण्याची महत्त्वाकांक्षा नाहीं. स्टेटहेल्पच्या पांघरुणाखालीं दुसऱ्यांकडून दान घेणे आपला हक्क आहे असें यांना वाटूं लागलें आहे; यापेक्षां अधःपात तो कोणता ? अहो, मीहि गरिबीतूनच वाढलों आहें. दिवसभर कारखान्यांत राबून घरी आल्यावर रात्रीं जागून अंधुक दिव्याखालीं पुस्तक घेऊन बसावे अन् अभ्यास करावा. आम्हांला कुठे होत्या वर्कस इन्स्टिटयुटस् व वर्किंगमेन्स कॉलेजेस ? ट्रेड स्कूल्स, अन् कंटिन्यूएशन स्कूल्स या भानगडी आम्हांला नव्हत्या ठाऊक ! पण आमच्या मनगटांत धमक होती.

* श्रीमंतांकडून शक्य तितके पैसे कराच्या रूपानें काढून गरीबांच्या सुख-सोई करणे. पॉप्लर (लंडनच्या गरीब वस्तीचा एक भाग) येथील स्थानिक संस्था ताब्यांत असता लॅन्सबरीनीं हा पायंडा पाढला.

एक ईंग्रज व्यापारी

देवानें बुद्धि दिली होती, तिचा आम्हीं उपयोग केला, चिकाटी धरली म्हणून हे दिवस पाहिले. आमच्या पिढींतल्या सगळ्या कारखानदारांची हीच कहाणी. आम्हीं आमच्या चिकाटीनें ब्रिटनला हे दिवस आणिले. आतां काय ? नोकरी नाहीं, रोजगार धंदा नाहीं, नसेना. स्टेट आहेच पोसायला. खुशाल घरबसल्या आठवड्याच्या आठवड्याला ‘डोल’ मिळतात, डोलच्या कमाईवर लग्ने उरकून संसारसुद्धां थाटतां येतो. हे ऐदी लोक ब्रिटनचे भावी आधारस्तंभ ! काय म्हणे ‘The new poor !’ जशी काय आमच्या अमदानींत गरिबी नव्हतीच. व्यासपीठावरून प्रीस्ट, पार्लमेंटांतून मुत्सदी, हाइड पार्क-मधले रविवारचे वर्के—जो उठतो तो गरिबांना कवळायला धांवतोय. मला या गरिबांचा हेवा वाटूं लागला आहे बघा.”

“ तुम्हीं लवकरच परत ईंडियांत जाल. तुमच्या लोकांना तुम्ही हेंच संगत जा. जगायचे असेल तर, राबा; कष्ट करा, स्टेटवर विसंबूं नका, धनिकांना लुब्राडूं नका. स्वसामर्थ्यनिं नांव काढा, पैका मिळवा. दारिद्री राहूं नका. यांतच पुरुषार्थ आहे.”

लंचची घंटा झाली. भोजनाचा वेत मि. विक्स यांच्या ऐश्वर्यास साजेसाच होता. ते म्हणाले, “मला क्षमा करा, माझ्या मेजावर तुम्हांला मध्य आढळणार नाहीं. जिजर एल् व जिजर बीअरवर तुम्हांला तहान भागवावी लागेल.

मी म्हणालो, “चिंता नको. निर्भेळ पाण्यावरच तहान भागव-य्याची मला संवय आहे.”

जेवण झाल्यावर म्हातारबुवांनी मला लेचवर्धच्या सर्व शाळा दाखविल्या, सार्वजनिक स्थळे दाखविलीं व चहानंतर कासेट तयार

एक ईप्रजा व्यापारी

करण्याचा अवाढब्य कारखाना दाखविण्यास घेऊन गेले. कारखाना दाखवीत असतां बुवा म्हणाले, “या कारखान्यांत काम करणाऱ्या मुलींना आम्ही एक क्षण फुकट घालवू देत नाहीं; पण वेतनहि तसेच जबर देतों व सोईहि तशाच करून देतों. हे पहा या मुलींसाठी वाचनालय, हीं स्नानगृहे; पलीकडब्या विलियर्ड्स पिंक-पांगऱ्या खोल्या; हे लंच घेण्याचे दाळन. मुलींना थोड्या पैशांत ऊन ऊन लंच येथे दिले जातें. त्यांच्या पगारांतून पैसे कापले जातात. औषध-पाण्याची व्यवस्था आहेच. आम्ही त्या फोर्डब्या मताचे आहोत. खूप वेतन धा व खूप काम घ्या. तुमच्या ‘पॉलर डॉक्ट्रन’ला येथे थारा नाहीं.

संध्याकाळ झाली. आम्ही स्टेशनवर गेलों. गाडीची वाट पाहात असतां मि. विक्स म्हणाले, “तुमचा इंडियांतला पत्ता धा मला.” मी म्हणालो, “तुमचा पत्रव्यवहार अद्यापि चालू आहे वाटतो?” मि. विक्स म्हणाले, “छे, कामकाजाची पत्रे तेवढीच सांगतों. पत्रव्यवहारासाठी नको तुमचा पत्ता. मी लवकरच आमच्या पियानोच्या ग्रसारासाठी तिकडे इंडिया चायनाकडे येणार आहें. बॉबेपासून जवळ असलांत तर येईन तुम्हांला भेटायला; मग तुमचा ताजमहाल, बनारस, दिल्ली दाखवा मला.”

गाडी आली, मी गाडीत बसलों. मि. विक्स डोळे मिचकावीत म्हणाले, “One thing, Ghate, Life is enjoyable. . Live it. Bye-bye.”

एक जर्मन म्हातारा

१

मध्यरात्र ! एका जर्मन खेड्यांतील टेकडीच्या पायथ्याशी असलेल्या काफेमध्ये आम्ही कांहीं मित्र ईस्टरचा सण मनोभावाने साजरा करीत होतो. इंग्रजांचा जसा नाताळ तसा जर्मनांचा ईस्टर म्हणजे फार आवडता सण. जिकडे तिकडे आनंदी आनंद भरला होता. काफेच्या यजमानीणवाईची धांदल काय विचारतां ! एकीकडे ती आपल्या लाग (र) बीअरच्या बाटल्या भराभर फोटून प्याल्यात ओतीत होती व एकीकडे आल्यागेल्यांकडे कधीं नुसते स्मित हास्य तर कधीं गोड आवाजांत आफुविद झेन् (aufwider zehn-nमस्कार) तर कधीं कुणीं कांहीं बोलणे तर कुतूहलपूर्वक भिंवयांना बांक देऊन ' सो ५ ' ' सो ५५ ' असे म्हणत होती. प्याले नेणाऱ्या छोकरीला तर क्षणाची फुरसत नव्हती. कोणाचा प्याला रिकामा झाला रे झाला कीं ती आलीच दुसरा घेऊन. काफेच्या एका कोंपऱ्यांत पियानोवर मधून मधून फाक्सट्राट, वाल्टझू, टॅंगो इत्यादि नृत्यांचे सूर निघत होते व त्यांच्या तालावर मंडळी नृत्य करीत होती.

आम्ही एका टेबलाभोवतीं खुर्च्या घेऊन बसलो होतो. मध्यभागी माझा मित्र फिटझू गंभीरपणाचा आव आणून यजमानकार्य करीत होता. त्यांच्या शेजारी त्याची बहीण एलिझूबेथ, नंतर एक भयंकर

कांदीं म्हातारे व एक म्हातारी

उठ जर्मन तरुण, त्याच्या लडूपणाच्या आड झांकली गेलेली मिस वेअरमन नांवाची एक हाडकुळी मास्तरीण, पुढे फ्रिट्झचा मेहुणा शिक्मन्, पुढे फ्रिट्झचे तीनचार स्नेही. मी सन्मान्य पाहुणा म्हणून फ्रिट्झच्या उजवीकडे व माझ्या शेजारी ऐशीं वर्षांचा एक म्हातारा गवई अशी आमची वाटोळी परिषद् भरली होती.

आम्ही सर्व मंडळी तरुणच होतो. अपत्राद फक्त ते गवईबुवा. पण त्यांना वृद्ध कोण म्हणेल ? आम्हां सर्वपेक्षां त्यांचा उत्साह दांडगा होता. सर्वपेक्षां अधिक विअर त्याच्या विशाल उदरांत गेली होती—चालली होती. त्यांनी त्या पत्रित्र रात्री अखंडपान आरंभले होते. बंपर भरून आला कीं ते एक एक घोंट घेत तो रिकामा करीत व रिकामा झाल्यावर आपल्या विस्तीर्ण व अगदीं सपाट अशा टकलावर तो ठेवून डोळे मिचकावून जर्मन भाषेत ओरडत “Standing on platform is forbidden.” प्लॅटफॉर्मवर जास्ती वेळ बंपर उभा ठेवणे वेकायदेशीर आहे हें जाहीर होतांच ती छोकरी दुसरा भरलेला बंपर घेऊन येई, तो म्हातारबुवांच्या ताब्यांत देई व मग कायदेभंगाच्या आपत्तीतून बुवांच्या टकलावरील बंपरला मुक्त करी. यजमानीणवाई नवीन बंपर भरतांना तो कितवा हें सर्व काफेला ऐकूं जाईल अशा आवाजांत जाहीर करी. याप्रमाणे हा पाननिधि चालू होता. बुवांनी सतरा बंपर्सना पोटांत ठाव दिला. दांडगी तपश्चर्या ! त्यांची साथ कोण करणार ? फ्रिट्झ हाइडलबर्गाच्या छात्रबृद्धांत नांवाजलेला—मुरलेला वस्ताद; सर्वपेक्षां अधिक बंपर्स झोकून मग शेवटीं टेबलाखालील भूमिभागाचा आश्रय करणारा तो खंदा वीर. पण बारा बंपर्सपर्यंत तो

एक जर्मन म्हातारा

टिकला. माझ्यासमोर बसलेल्या त्या भयंकर लडू जर्मन तरुणाने मात्र पंधराव्या बंपरपर्यंत साथ दिली. बुवा त्याच्याकडे बोट दाखवून अभिमानाने मला म्हणाले, “ माझे चिरंजीव. ”

मला चिरंजीवांच्या पितृभक्तीचें व शाळीनतेचें कौतुक वाटले. वडिलांचा अपमान होऊं नये म्हणून त्या शूर पुत्राने मुद्दाम हार खाल्ली असावी व ‘ आपण वडील आहांत; आपण पुढे ज्वा. ’ म्हणून त्याने वडिलांचा मान ठेविला असा मीं तर्क केला. परंतु फ्रिद्ज म्हणाला “ छे रे ! तो पोरगा म्हाताच्यापुढे काय टिकतोय ? म्हाताच्याचें साठ वर्षे अखंडपान चालले आहे. आग्रह कर जरा; आणखी झोकील स्वारी ! ”

२

म्हातारबुवांनीं एक वाजल्यानंतर नृत्यांत भाग घेण्यास सुरुवात केली. आधीं ते एक ‘ वनस्टेप ’ नाचले. मला त्याचें विशेष आश्चर्य वाटले नाहीं. अंमळशाने ‘ ‘ फाक्सूटॉट ’ सुरू झाला. सर्वजण उठून जोड मिळवून नृत्यांत सामील झाले. म्हातारबुवा उठले, जोड पाहूं लागले. कोणी रिकामी खी दिसेना. इतक्यांत ती छोकरी बिअरचा बंपर घेऊन कोणाला तरी देण्यास चाललेली बुवांनीं हेरली. तात्काळ तिला मध्येच पकडून बुवा तिला जबरदस्तीने नाचवूं लागले. “ अहो, बिअर सांडेल. सोडा मला. ” अशी ती बिचारी ओरडतच होती. बुवांनीं झटकन् तिच्या हातांतील बंपर घेतला व तो हात वर करून नाचूं लागले. ते पुढे भरभर सरकत, मार्गे येत, मधींमधीं तालावर जागेवरच ढुलत. पण आश्चर्य हें कीं, बंपरमधला एकाहि थेंब जमिनीवर

कांहीं म्हातारे व पक म्हातारी

सांडला नाहीं कीं दुसऱ्या नाचणाऱ्या जोड्यांना या जोडीचा स्पर्श शाळा नाहीं.

नाच संपतांच आपल्या सहचारिणीचा गालगुळा घेऊन बंपर पोटांत रिकामा करून बुवा स्वस्थानी विराजमान झाले. इतक्यांत त्यांचे ते वपुश्रीमान चिरंजीव घरीं गेले होते ते परत आले. त्यांनीं दारांतूनच यजमानीणबाईंना ओरढून विचारले, “ आईंने विचारले आहे, आमचे बाबा सुरक्षित आहेत ना ? आज तूं त्यांना घरीं पाठवणार कीं नाहीं ? ”

सर्वत्र हंशा पिकला. म्हातारबुवांनी यजमानीणबाईच्या गळ्यांत हात घालून मोडक्या इंग्रजीत मला वरील विनोद समजावून सांगितला.

पियानोमधून वॉल्ट्सचे गोड सूर निघूं लागले. वॉल्ट्स् हा जर्मनांचा आवडता नाच. सर्वजण आतुरतेने उठले. सर्वांनींच बिअरचे वाजवीपेक्षां फाजिल सेवन केलेले. वॉल्ट्स् नाचणे कोणासच झेपेना. कांहीं जण तसेच झोकांड्या खात परतले. कांहींजिण साधा माडर्न वॉल्ट्स् नाचत नुसते पुढे पुढे सरकूं लागले. म्हातारबुवांनी केवळ आठ आठ दहा दहा बाटल्यांनीं जमीनदोस्त झालेल्या त्या अधःपतित तरुण पिढीकडे तिरस्कारपूर्वक पाहिले व ‘ My Cream ’ ! ‘ My Cream ! ’ म्हणत ते यजमानीणबाईकडे गेले. बुवांनीं मान लववून दोन्ही हात पुढे करतांच यजमानीणबाईंनीं स्मित केळे, व आपले एप्रन सोडून त्या बुवांबरोबर नाचावयास तयार झाल्या.

तें नृत्य अद्भूत होते. सारीं नाचणारीं जोडपीं तें नृत्य पाहण्यास थांबलीं. जमिनीवर कलंडलेले लोकहि आपापल्या जागांवरून तें दृश्य पाहूं लागले. बुवांनीं आरंभापासूनच जुन्या वॉल्ट्सला सुरुवात केली. या वॉल्ट्सच्या सहा स्टेप्समध्ये दोनदां स्वतःभोवतीं गिरक्या

एक जर्मन म्हातारा

फार वेळ घेणे कठीण असते. भोंड येण्याचा संभव फार. बुवा ऐशी वर्षांचे. पोटांत भरपूर बीअर गेलेली. त्यांचे एकाहि स्टेप चुकले नाही किंवा गिरकीहि तालाच्या बाहेर गेली नाही. उलट कांहीं वेळाने नृत्याची गति मंद वाटून त्यांनी पियानो वाजविणाऱ्या बाईस जलद वाजविण्यास आज्ञा केली. तें नृत्य इतके सुंदर, इतके सहज होते कीं जणुं काय मानससरोवरांत राजहंसांचे जोडपे सहजभावाने पोहत आहे. यजमानीणबाईनाहि नृत्याच्या गतीने व नादाने एकप्रकारचा नशा चढला व भराभर गिरक्या घेत असतां त्या तृप्तिदर्शक गोड असे स्मित करीत होत्या. नृत्य संपतांच बुवांनी आपल्या सहचारिणीस स्वस्थानीं पोहोचविले व लवून तिला वंदन करून ते आमच्या-कडे आले.

बुवा मजपाशीं बोलून लागले, “अहो, मनुष्यप्राणी प्रेम करायचे केव्हां थांबवतो, तुम्हांला माहीत आहे का ? ” मी विस्मयाने त्यांच्याकडे पाढून लागले. बुवा हंसत पुढे म्हणाले, “एका फेंच गृहस्थाची अशी गोष्ट सांगतात कीं, तो एकदां आपल्या आजीकडे गेला व तिला म्हणाला, ‘काय ग आजी, तुझ्या अनुभवावरून सांग बरे मनुष्य प्रेम करायचे केव्हां थांबवतो ? ’ आजीने उत्तर दिले, ‘बाळ, मला अद्याप माहीत नाहीं.’ माझी त्या फेंच आजीबाई-सारखी स्थिति आहे. मी अद्यापि प्रेम करायचे सोडले नाहीं. गांवांतल्या साऱ्या सुंदर मुळी मला आवडतात व मी त्यांची चुंबने घेतो. ”

४

मंडळीनीं बुवांस गाण्याचा आग्रह केला. मोळ्या प्रयासाने बुवा तयार झाले. काफेची मालकीण स्वतः पियानोवर बसली. तिने हळूच

कांही म्हातारे व पक म्हातारी

पृष्ठांवरून एकदां हात फिरवून गोड आणि संकीर्ण असा नाद उत्पन्न केला. बुवा भितीला टेकून उभे राहिले. दोन्ही हातांची बोटे एकमेकांत जुळवून त्यांनी हात खाली सोडले. वर ताठ मान करून ते शूर्वर्टभ्या संगीतांतळे गोड आलाप घेऊं लागले. आम्ही त्यांच्याकडे श्रद्धेने पाहूं लागलो. ते बारके डोळे—त्यांच्या खाली पडणारी मांसाची वळकटी —आमच्या दृष्टीपुढून नाहीशी झाली. बुवांच्या डोळ्यांत एक वेगळीच चमक दिसूं लागली. बुवा संगीताच्या उच्च भूमिकेवर उभे असलेले आम्हांला दिसले. दृष्टीप्रमाणेच त्यांचे तें स्थूल शरीर—तीं बोजड अवयवे—सारीच क्षणाधीत दैवी तेजाने तळपूं लागलीं.

बुवा आवाजीच्या दृष्टीने Tenor होते. काफे दुमदुमली. धुंदीत लोळणाऱ्यांच्या माना एकदम वर झाल्या. आम्हीं सर्व वेगळ्याच वातावरणांत विहसूं लागलो. आम्हीं आमच्या मनाशीं गूढ तरल भावनांच्या भाषेत बोलूं लागलो. आम्हांला एकाच समर्थी सुख व दुःख झाले व तीं सुखदुःखे आमच्या डोळ्यांत दिसूं लागलीं.

गाणे संपतांच बुवा कोणाशीं न बोलतां जाण्यास निघाले. दारांत मार्गे वकून कातर व दुःखी आवाजांत gooten nacht (गूटन नाष्ट) म्हणून ते वसंतांतल्या उषःकाळीन किरणांत वाहेर पडले.

आम्ही सर्वजण कितीतरी वेळ दाराकडे पाहात होतो !

एक इतिहाससंशोधक

परवां कसल्याशा कामाळा मला × × × गांवीं जावें लागलें. या गांवीं इतिहाससंशोधनाच्या कायंत अनेक वषांपासून गुंतलेले एक म्हातारबुवा रहातात हें मला माहीत होतें. माझें काम संपल्यावर तडक मी म्हातारबुवांच्या घराकडे वळलों.

दुपारची वेळ होती. मीं आंत डोकावून पाहिलें. म्हातारबुवा एका जीर्ण सतरंजीवर उघडेबोडके बसले होते. पाठीमार्गे एक लाल रंगाचा तक्या होता. समोर ५०-७५ विड्याचीं पानें पडलीं होतीं. जवळ पानसुपारीचा डबा होता. बुवा खलबत्यांत विडा कुटीत होते. हात कुटण्याचें काम करीत होता, पण लक्ष सारे समोर लांबवर पसरलेल्या जुन्या पिवळ्या उजनी कागदावर होतें.

मीं तसाच पुढे जाऊन नमस्कार केला. बुवांनी मारक्या म्हशी-प्रमाणे वर पाहिले. त्यांना हुंदूण्यास संधि न देतां मीं म्हणालों, “मी आपल्या भेटीस आलों आहें. माझी आपली ओळख नाहीं. मला इतिहासाचा थोडाबहुत नाद आहे. आपले प्रथंहि कांहीं चाळले आहेत. येथें कामाकरितां आलों होतों; म्हटलें जावें भेटून.”

बुवा खणखणीत आवाजांत म्हणाले, “असें काय? बाहेरून आलांत म्हणतां? या, या; बसा हथं. पानबीन खातां का? नाहीं?

कांहीं म्हातारे व एक म्हातारी

बरे आहांत बुवा. आम्हाला यावांचून होत नाहीं. ही आमची अफीणच होऊन बसली आहे. ”

मी भीत भीत बुवांच्या समोर सतरंजीच्या एका टोंकाला बसले व खोलीभोवनीं एकदां न जर केंकली. जिकडे बघावें तिकडे एकावर एक रचलेल्या रुमालांच्या राशी ! बुवांशेजारीं कांहीं पिवळसर कागद पडले होते. जवळच कांहीं इंग्रजी मराठी पुस्तके होतीं. हाताईं बोरुच्या लेखण्या, कलमदान आणि कांहीं हत्तीछाप कोरे कागद होते.

साराच भूतकाळ ! त्या जुन्या तीन चारशे वर्षांच्या खोलींत ऐशी वर्षांचा तो म्हातारा, शेकडो वर्षांपूर्वीच्या कागदपत्रांच्या दसगांच्या ढिगामध्ये जुने पेशवाई कलमदान जवळ घेऊन जुन्या खलबत्यांत विडा कुटीत होता. वर्तमानकाळाने—विसाव्या शतकाने—त्या खोलींत प्रवेश केला नव्हता. मीं समोरच्या भितीकडे पाहिले. शिवाजीमहाराज व थोरले माधवरावसाहेब यांच्या तसविरी, भितीला टांगलेल्या होत्या. मला भितीकडे पहातांना पाहून खलबत्यांतल्या विड्याची एक फक्की मारून म्हातारबुवा म्हणाले, ‘बस, दोनच मागें. महाराज अन् थोरले माधवराव म्हणजेच मराठशाही. अझून माधवरावांची योग्यता तुम्हां लोकांना कळायची आहे. थोडे दिवस जगूं या आणखी म्हणजे दिसेल तुम्हांला गमत.’”

मी म्हणूलों, “आपले आणखी किती भाग बाहेर पडतील ? खड्यापर्यंत तर आपण आलांत. १८१८ पर्यंत नेणार का ?”

बुवा म्हणाले, “किती भाग बाहेर पडतील ? अहो, अनंत. त्याना कांहीं मर्यादा आहे का ? इकडे या; या खोलींत पहा.” मीं शेजारच्या दालनांत डोकावून पाहिले. जुन्या रुमालांनीं खोलीं गच्छ

एक इतिहाससंशोधक

भरली होती. रुमाल कडीपाटापर्यंत भिडले होते. म्हातारबुवा म्हणाले, “ पाहिलेत ना हे रुमाल ? एवढे अजून वाचणे आहे; त्यांच्या मित्या जुळत्रिल्या पाहिजेत, नकला केल्या पाहिजेत, वर्गीकरण केले पाहिजे. खुलाशाचीं टिपणे लिहिलीं पाहिजेत. किती भाग होतील, बोला ? ”

“ पण—पण, ” मी भीत भीत म्हणालो, “ हें किती दिवस चालणार ! ”

बुवा गंभीरपणाने बोलले, “ अहो, मरेपर्यंत ! मेलों कीं झाले, संपले. तसा माझा पुनर्जन्मावर विश्वास आहे म्हणा. परत माझ्या छत्रपतीच्या महाराष्ट्रांत जन्म घेईन, परत तुम्हांला घाणेरडे दिसणारे कागद उराशीं बालगून काम करीन. ” बोलतां बोलतां बुवांनी हळूच एका जुन्या रुमालावरून प्रेमाने हात फिरवला. जणू काय तें त्यांचे नातवंडच होतें.

बुवा पुढे म्हणाले, “ पण पुनर्जन्मापर्यंत दम कसचा निघतोय. या जन्मांतच होईल तें काम केले पाहिजे. मी तसा आणखी पंधरा वर्षे नाहीं मरत ! लिहून देतों तुम्हांला. बघा हें मनगट. जुना जमाना पाहिला आहे, राव ! उगाच नाहीं. ”

मी म्हणालो, “ पण बुवा, तुम्ही आतां वृद्ध झालांत. थोडी दुसऱ्यांची मदत ध्यावयाची होती आतां. नकला तरी दुसऱ्याकडून करून ध्याव्यात. ”

“ छे: छे: छे ! तें बोलू नका. मदत ? कोणाची मदत घेऊ ? तुमच्यासारख्या तरण्याताठ्यांची ? रामाचें नांव ध्या. अहो, नुसती नक्कल करायला दिली तर सतरा चुका करतील. ‘ हंबीरराया ’ला ‘ बहीरराव ’ बनवतील. ‘ मंबाजी ’चा ‘ लंबाजी ’ करतील. तें काहीं विचारू नका. माझें काम मलाच केले पाहिजे—सगळे मलाच केले

कांहीं म्हातारे व एक म्हातारी

पाहिजे. वेळ थोडा उरलाय. दहा पंधरा वर्षे हां हां म्हणतां जातील. आमचा नाना म्हणतो, “आतां विश्रांति ध्या. देवळांत देवदर्शनाला, पोथीपुराणाला जा. ’ त्या लेकाला काय माहीत याच खोलीत (शिवाजीमहाराजांच्या तसविरीकडे बोट दाखवून) माझा देव बसला आहे. या खोलीत या माझ्या पोथ्या पडल्या आहेत. हा आमचा महाराष्ट्र—वेद ! ह्याः ह्याः ह्याः ! म्हणे देवधर्म करा. कसला बोडक्याचा देव न धर्म ! अहो, एखादा गुंतागुंतीच्या निवाडापत्राच्या किंवा महजराच्या मार्गे लागलों कीं रहातें दोन दोन दिवस स्नान अन् जेवण. लाहा एका हाताने खायच्या, एका हातांत कागद. बस. अशीं हीं चाळीस वर्षे या खोलीत घालवलीं. तुमच्या जगांत काय चाललें आहे कुणा लेकाला दाद ! तुमचें तें महायुद्ध सुरु झाल्यावर दोन वर्षांनी मला समजले. अन् परवांपर्यंत मी समजत होतों तें चाललेंच आहे अझून. आम्हाला काय करायच्या तुमच्या या नव्या भानगडी ? भांडा, व्याख्यानें था, मरा ! वाटेल तें करा ! आमचा सारा जन्म पेशवाईंत चालला आहे. पेशवाईंतच आम्ही मरणार. १७९६ पर्यंत तर येऊन पोहोंचलो. पुढील पछ्या गाठायची घडपड चालू आहे. पण १८१८ पर्यंत जाऊन पोहोंचणे कठीण. मध्येंच घोडे दगा देणार. वसई गाठली तरी मिळविली. पुढचा कसला इतिहास ! वसईलाच मराठशाही बुडाली ! ”

बुवांना दम लागला. स्वारींनी परत सतरंजीवर आसन ठोकले, विडा केला, खलबत्यांत कुटला. परत विड्याची फक्की तोंडांत गेली. बुवा पुढे म्हणाले, “जगले पाहिजे मला. अहो, काय तुमचें नांव ? सांगितले नाहीच वाटते अझून ? मीहि, विसरलों म्हणा. बरें, असू

एक इतिहाससंशोधक

धा. काय सांगत होतो ? हं. मी जुन्या पिढींतला शेवटचा उरलोय. मीं डोळ्यांनी जे पाहिले आहे तें तुम्हांला स्वप्रांतहि दिसणार नाहीं. अहो, पेशवाईत वावरलेलीं माणसें मीं पाहिलीं आहेत, त्यांच्या तोडून अनेक गोष्टी ऐकल्या आहेत. तुम्हीं नवे लोक. काय इतिहास लिहिणार ? तुमची भाषा वेगळी; रहाणे, बोलणे, चालणे सारेच वेगळे. राव, पेशवाईचा इतिहास लिहायला पेशवाई मन लागतें; हो, अन् (छाती काढून) पेशवाई देह लागतो. म्हणून म्हणतों, मला पांच-दहा वर्षे जगले पाहिजे. डोक्यांत जे जे भरले आहे तें तें लेखणीतून उतरले पाहिजे. एकच गोष्ट सांगतों, भीमथडी गंगथडी घोड्यांनी दादांना अटकेपार नेले; कोठे गेली ती अवलाद ? सांगा ! नाहींच सांगतां येणार. राव, पेशवाई आटोपल्यावर एक लाख घोडे ठाणावर मेले, ठाणावर. दहा—वीस कोसांची मजल मारायचा त्यांचा पिढीजाद देहधर्म. लढाया संपल्या, खलक खुदाका मुळख अंग्रेज सरकारका झाला. काम संपले. ठाणावर बांधल्या बरोबर पटापट तडे मेलीं. जुने शिलेदार गेले, जुनीं तडे गेलीं. तुमची अवलादच वेगळी. म्हणे आम्ही इतिहास लिहिणार ! ”

परत बुवांना दम लागला. परत एका विड्याचा खलबत्यांत चुरा झाला. परत तोंडांत फक्की गेली. बुवा म्हणाले, “ बरे, आतां जू तुम्हीं. बराच वेळ घेतलात. एवढ्यांत दोन-तीन नकला झाल्या असत्या. बाहेरगांवाहून आलांत म्हणून बोललों तुमच्याशीं; येथच्या कोणाची आंत येण्याची विशाद नाहीं. हा सोटा घेऊन धांवतों. विक्षिप म्हणतात; म्हणेनात लेकाचे. बरेच झाले. रिकाम्या गप्पा मारायला वेळ आहे कुणाला ? बरे, या ! ”

नाना न्हावी

त्या दिवशी माझा वडगांवच्या डाकबंगल्यात मुक्काम होता. सकाळी पुढे जाण्याच्या तयारीत होतो इतक्यांत पटेवाल्याने वर्दी दिली, “नाना न्हावी आला आहे.” मला त्याच्या म्हणण्याचा अर्थ समजैना. मी कोणाहि न्हाव्यास बोलाविले नव्हते. नाना न्हावी—तो नाना असेल आणि न्हावीहि असू शकेल—पण असे अनाहूत येण्याचे त्याला प्रयोजन नव्हते. मी पटेवाल्याकडे प्रश्नार्थक मुद्रेने पाहिले. तो म्हणाला, “साहेब, नानाचा हा जुना दस्तुर आहे. कुणी सरकारी अमलदार वडगांवी आला, म्हणजे नाना आलाच. कुणी तसें गेलेले नानाला खपायचे नाही. तो कोणाकडून कधीं पैसा पण घेत नाही हजामतीचा.”

हा निव्वळ जुळम होता. इच्छा असो नसो, एका अनोळखी खेडवळ न्हाव्यापुढे मुकाव्याने मान घायची म्हणजे काय? नानाला खपायचे नाही म्हणे! तो नाना असला म्हणून काय झाले? त्याला कोणी अधिकार दिला हा एवढा? तो काय By special appointment to all Government officers नेमला गेलाय?

माझ्या मनाची गोंधळलेली स्थिति पाहून पटेवाला म्हणाला, “साहेब, नानाला खरेच नाही आवडायचे आपण तसेच पुढे गेलांत तर. त्याचा फार जुना दस्तुर आहे. रावबहादूर भडभडे एवढे संतापी,

नाना न्हावी

पण नानानें त्यांना तसें जाऊं दिलें नाहीं. नाना सांगेल त्यांची इकीकत. सान्या तालुक्यांत पोराबाळांच्या तोंडीं झाली आहे. ”

रावबहादूर भडभड्यांना मी ओळखत होतों. जुन्या जमान्यांतले ते प्रांत होते. त्या गलमिशा, तो खणखणीत आवाज, तें टप्पेदार इसणे, तें खेकसणे अन् नाक फेंदारणे—हो, अन् ते आतां नाहींसे होत चाललेले होल बूट ! अशा अमलदाराचा जर त्या नानानें नक्षा उत्तरवला तर—तर मग मी कोणच्या झाडाचा पाला. मी निरुपायानें म्हणालो, “ दस्तुर आहे म्हणतोस ? मग बोलाव तो कोण नाना आलाय त्याला. ”

नानानें प्रवेश केला. डोकीस लाल रंगाच्या मुंडाशाचे तीन चार वळसे, अंगांत कोपरी, खालीं गुडध्यापर्यंत पोहोचणारा पंचा, पाठीशीं धोपटी—असा नानाचा जामानिमा होता.

तोंडाचे बोळके झालें होतें; नाकाड वर आलें होनें; पोटन्यांवर शिरा फुगून त्यांचीं जाळीं झालीं होतीं. शरिरावर अनावश्यक मांस दिसत नव्हते आणि जुना पीळ अधाप कायम होता.

मी नानाकडे नखशिखांत निरखून पाहिले. सर्व अमलदारांवर खेकसणाऱ्या भडभड्यांवर—अमल चालविणारें व्यक्तिमत्व मला कोठे दिसेना. मी वर डोक्यांकडे पाहिले. तेहि मजवर भिडले होते. झालें, मी हार खाली, गलमिशावाले भडभडे कां गडगडले याचें कारण मला समजले.

नानाचे डोळे प्रभावी, निश्चयी, रहस्यमय होते. त्यांच्यांत आत्मविश्वास आणि रुबाब असूनहि मार्दव होतें. दीर्घकालीन आयुष्यांत सुखदुःखाचे भलेबुरे जे नानाविध अनुभव आले होते

कांहीं म्हातारे व पक म्हातारी

त्यांची नीटनेटकी गोठवण करून कृतकृत्य झालेल्या माणसाचे ते डोळे होते ! पुस्तकाला न शिवलेल्या पण मोकळ्या हवेत निसर्गाच्या साहचर्यात आणि धरित्रीमातेच्या अंकावर सुसंस्कृत झालेल्या हिंदी खेडूताचे ते डोळे होते ! जीवनाचे रहस्य जाणलेल्या संयमी तत्त्वज्ञान्याचे ते डोळे होते !

आंत येतांच नानानें पटेवाळ्यास हुकूम केला, “ भाऊ, ऊन पाणी आण अन् चांगले दोन हंडे पाणी गरम कर. साहेब, भडभडे साहेबाप्रमाणे आपण जणू मला नापास करीत होतां. छे: छे: असे खाली बसू नका. मला सारी रीतभात कळते. कुणाची तक्कधारीं, कुणाची खुर्चीवर, कुणाची फस्ट किलास, कुणाची सेंकंड किलास—सारे समजते मला. आपण खुर्चीवर बसा. ”

नानानें माझा तावा घेतला. घरमालकाप्रमाणे तो हुकूम देत होता. मी हलुच त्याला विचारले, “ का रे नाना, त्या भडभड्यांची काय भानगड झाली होती ? ” नाना रंगांत येऊन सांगू लागला, “ प्रात-साहेब आल्याची खबर मिळतांच मीं रिवाजाप्रमाणे घोकटी घेऊन बंगल्यावर वर्दी दिली; मला पाहतांच साहेब ओरडले, ‘ गावठी माणूस, ना गूट ! ’ मला राग आला. मी गावठी माणूस ? मी ना गूट ? तसाच राग गिळून मी म्हणालो, ‘ साहेब, इतक्या वर्षे अंमलदारांची हजामत करीत आलो. पोलिससाहेब, रजिस्टरसाहेब, शाळांचे डिप्युटी, मामलेदार, चिटणीस, बिनमिशावाले, दाभणमिशावाले, गलमिशावाले, शेंडीवाले, संजाववाले, दाढीवाले—झाडून सगळ्यांची गेलीं पन्नास वर्षे मी हजामत केली अन् साहेब मी ना गूट ? साहेब, परचिती बघा. मूर्ति डोळ्याखालीं घाला. घोकटी केकून देर्दून ना गूट ठरलो

नना न्हावी

तर'. मग तासा शिपायाला सांगितले, 'तात्या तीन हंडे तापव. हंबीरमलच्या दुकार्णी जा. आवळ्याचें तेल आण. माझे नांव सांग. फस्ट किलास हजामत आहे म्हणाव. समजेल तो'. हजामतीला सुरवात केली. डोके म्हणजे काय तें! अशी हजामत कधीं मागेझाली नाहीं. कधीं पुढे व्हायची नाहीं. साबू लावी, टुवालानें पुसी; साबू लावी, टुवालानें पुसी. असा सफाईने हात घेतला कीं साहेब गुंगूं लागले. पैसे देवूं लागले. म्हटले भी नापास—नागूट. पैसे कसे घेऊं? या पावती लिहून हजामत फस्ट किलास. मला पैसे पावले. भडभडे साहेब सरदार माणूस. नखं काढतांना असे ओरडायचे, असे हुकुम यायचे कीं जणूं खड्याची लढाई जुंपलीय. माझ्यावर फार खूष. आठ आठ दहा दहा दिवस दौऱ्यांत मला घेऊन फिरायचे. नातवंडाची मुंज झाली, आधीं माणूस माझ्याकडे. थोर माणूस. चाळिस जिल्ह्या फस्त करायचे अन् मग ढेकर यायचे. चहा कॉफी माहित नव्हती त्यांना. सकाळीं उठले कीं मिशा वर धरून दुधाची चरवी खलास करायचे."

२

मीहि भडभड्यांप्रमाणे नानाच्या आहारीं गेलों. त्याचा माझा परिचय वाढत गेला. वडगांवास माझे अधिक मुकाम होऊं लागले. डाकबंगल्याच्या व्हरांड्यांत आरामखुर्चीवर पढून नानाशीं गप्पा मारणे हा एक मुकामांतील महत्त्वाचा कार्यक्रम होऊन बसला.

नाना फटिंग होता. मूळ ना बाळ. कारभारणीलाहि जाऊन १०१५ वर्षे झालीं होतीं. भूक लागली म्हणजे भाकर बडवावी. नाहींतर चूल थंड. आळस आला तर शेजारणीला पीठ घावें, भाकरी

कांही म्हातारे व पक म्हातारी

करून घ्याव्या. परान मात्र वर्ज. उलट सर्व गांवचा कोणध्या ना कोणध्या कारणाने नानाध्या घरी हात ओला झाला होता. गांवध्या बाप्यांना हुक्की आली की त्याचा मोर्चा नानाकडे वळे आणि मग जें असेल नसेल त्याचा फबा उडे. वडगांवला अलिकडे चहाचें बंड सुरु झाले होते. गांवकज्यांसाठी नानाला हंडेच्या हंडे चहा करावा लागे. मंडळी मधून मधून म्हणे, “नाना, नगरला सिनेमा छान लागलाय. हुसन्या मोटरवाला म्हणत होता मघा अद्भुतावर. चलत असशील तर बग.” झाले. हुसन्याची चंगळ होई. मंडळी नानाध्या खर्चनें पेशल मोटारींतून नगरला जायची, सिनेमा बघायची, सिंगल चहा पाव खायची अन् परत वडगांवला जायची. धुळवडीच्या दिवशी तर नानाचे हाल विचारून नका. याला मध्याप्रमाणे बांधून तिरडीवरून नेत, त्याच्या नांवाने “रामनाम सत है, शिरापुरीका बेत है” असा घोष करीत आणि शेवटी त्याच्याकडून चहा उपटीत. नाना हें सर्व मुकाब्याने सहन करी. त्याने कधीं तक्रार केली नाही किंवा कधीं हौसेने गांवध्या कार्यकमांत भागाहि घेतला नाही.

३

मी माझ्या अनुभवावरून माणसांचे कांहीं कामचलाऊ वर्ग केले आहेत. नाना माझ्या कोणत्याच वर्गात नीट बसत नाहीं. कुठेहि त्याला बसवा, त्याचा थोडाबहुत भाग शिल्लक राहतोच. त्याचा कांहीं भाग असा ओबडधोबड खाच्याखुच्याचा आहे कीं तो कोणत्याच चौकटीत नीट बसत नाहीं.

नाना नास्तिक आहे. गेल्या चाळीस वर्षांत तो गांवध्या देवळांकडे कधीं वळला नाहीं. एकदां आम्ही बोलत बसलों होतों. रस्त्यावरून

पंढरीचे पांच दहा वारकरी चालले होते. मी म्हणालो, “ नाना, तुं पिकलें पान. पट्टदिशीं जाशील मरुन एक दिवस. पंढरीची वारी कर एखादी. ” नाना एकदम उद्गारला, “ छत्, छत्. साहेब, असें भलतेंच काय सांगतां ? या देवधर्माच्या भानगडीत मी नाहीं पडत कधीं. ” मी विचारले, “ देवधर्म म्हणजे भानगड कायरे ? ” नाना उत्तरला, “ नाहींतर काय साहेब ? मी एवढा म्हातारा झालो आहे. देवावाचून माझे कांहीं अडले नाहीं बगा. पावसावांचून अडतें; पीके मिळत नाहींत. नदीनाल्यावाचून अडतें; पाणी मिळत नाहीं. दाक्तेरावांचून अडतें. देवळांतल्या देवावांचून नाहीं अडत कांहीं. लहानपणीं जात होतों देवाला, पण समर्जूं लागल्यापासून देवाचें’ नांव टाकले. परवां म्हातारी वारली तेब्हां थोडी मनांत चलबिचल झाली; पण तें तेवढेंच तें. ”

मी कुतुहलानें विचारले, “ असा देवावर कां तुझा राग ? ” नाना शांतपणे म्हणाला, “ रागबीग कांहीं नाहीं साहेब. मला आपले तें पटत नाहीं. तें असें आहे बगा. मला वाईतें देवांत अन् माणसांत कांहीं तरी सोईर-सुतक असावें. पण तो बसलाय देवळांत धंड, कमरेवर हात ठेवून. सत्यानवचा दुकाळ झाला; आम्हांला निवडुंगाचीं बोडे पण खायला उरलीं नाहीं. पोरेबाळे डोळ्यांसमोर पटापट मेलीं. त्या जांभुळवाडींतल्या कुंभारणीनें आपले पोटचें मूळ खालें म्हणतात. पण आमचा देव जसाच्या तसा. विटेवर उभा कटीवर हात. साहेब, चंद्र माणसासारखा लहान मोठा होतो. कधीं उजेडे देतो, कधीं दहन बसतो. सूर्य इकडून निघून तिकडे जातो. आमची भीमा कधीं आटते, कधीं तदृ फुगून दुथडी भरून चालते. आम्ही सुखी तर ती

कांहीं म्हातारे व एक म्हातारी

सुखी. साहेब, या सर्वांचे आमचे सोईर-सुतक आहे. पण हा देवळां-तला देव काय कामाचा ? लहान मोठा होत नाहीं, 'ओला सुका होत नाहीं. आमचा मोरू मास्तर पोरे जरा चुळबुळ करू लागलीं कीं ओरडतो, 'अरे, देवासारखीं बसा.' देवासारखे व्हायचे म्हणजे गप्प बसायचे; काम धाम नाहीं. साहेब, दुकाळांत बायाबापड्यांनी नवस केले, धरणे धरलीं. मीं शपथ घेतली, 'माझमा दाम्याला भुकेने मरतांना पाहून जो देव जागचा हालला नाहीं त्याचे तोंड बघायचे नाहीं.'

मीं विचारले, "देवळांतला देव जाऊं दे. पण त्याच्या ऐवजीं दुसरा कांहीं देव तूं मानतोस कीं नाहीं, दुसऱ्या कोणाला—दुसऱ्या कशाला तरी भिऊन वागतोस कीं नाहीं ?

नाना उत्तरला, "साहेब, दुसरा देव आहे तर. (छातीवर हात ठेवून) हा बगा माझा देव साहेब, इमान—इमान हाच खरा देव. इमान देवाच्या वाणाला ऐकत नाहीं. आतांची हवाच न्यारी. इमान नाहीं म्हणून वामण मोटेच्या वैलावाणी मागें मागें सरले. करणीमुळे. जोंधळे पेस्तुन गहू कसे मागायचे साहेब ? इचार आहे, तेयें आचार आहे. ज्ञाडून काढावं, हरामाची भाकर खाऊं नये. तो खूप, आपण खूप. इमानाने वागले, म्हणजे मनाला समाधान होतें साहेब. मन मोठें ओढाळ गुरु आहे वगा. त्याचे समाधान होणें कठीण. त्याला फसवणे फार कठीण. त्याच्यावर स्वार झाले पाहिजे. त्याला ताब्यांत ठेवले पाहिजे; मोकाट सोडूं नये. त्याला देवाच्या, भटाबामणाच्या, पोष्यापुराणाच्या, कोल्हाटणी तमासगिराच्या, गुत्तेवाल्याच्या, साव-सावकाराच्या कुणाच्याच आहारीं जाऊं देवूं नये. मोकाट सोडले

नाना न्हावी

म्हणजे धक्के बसतात. ताच्यांत ठेवले म्हणजे कारभारणीसारखे समाधानानें नांदतें.”

मी म्हणालो, “ पण नाना, तुं तर नशापाणी करतोस म्हणे ? ”

न डगमगतां नाना म्हणाला, “ हो, साहेब, रोज नऊटाक घेतो. कधीं कमी नाहीं, कधीं जास्ती नाहीं. आज तीस वर्षे झालीं. कधीं माझ्या तव्येतीत विघाड झाला नाहीं. कुणाला कधीं शिवीगाळ केली नाहीं, का कुणाच्या गळ्यांत पडून ‘ तू माझा भाऊ ’ म्हणून रडलों पण नाहीं. अती झाले म्हणजे माती होते. मला दारुने कांहीं झाले नाहीं. उलट आमच्या गांवचा नाव्याभट दूध पिऊन मेला. फुकट मिळाली म्हणून एकदां त्याने १०१५ शेर दुधाची साय खाली. पोट फुगले. चांगला कमरेपर्यंत त्याला वाळून. पुरला. पण मेला. माझी म्हातारी मरेपर्यंत आफिण खात होती. कांहीं नाहीं झाले तिला. उलट शेवटच्या आजारांत तिला आफिण मिळाली नाहीं. तिने खुणा केल्या, पण आम्ही उमगलों नाहीं. आफिणीवांचून म्हातारी मेली.”

नाना माझ्या विचारशक्तीस सारखे धक्के देत होता. बोलण्यांत आढऱ्यता नव्हती, आत्मगौरव नव्हता. ए पूस् वी पूस् सी सारखें तो बोलत होता. त्याचा इमान—वाद फार व्यापक होता. मला त्यांत काहीं उणीवाहि दिसत होत्या. पण चुका दाखवणार मी कोण? अन् जी माझ्या दृष्टीने चूक, ती त्याच्या दृष्टीने त्याच्या आयुष्यांत चूक होणाराहि नाहीं. मी वेगळा, तो वेगळा! त्यानें आपल्या आयुष्याची त्याच्या अनुभवांप्रमाणे नीटनेटकी गोठवण केली होती. तिनें त्याला समाधान मिळत होतें. अडदांडासारखा त्याच्या खोलींत शिरून ‘हे

कांहीं म्हातारे व एक म्हातारी

मांडे इकडे नको. बाज त्या कोंपन्यांत पाहिजे. चूल इथे पाहिजे ? अशी फिरवाफिरव सुचविणारा मी कोण ?

मी कांहीं वेळाने विचारले, “नाना, तुझे समाधान विचित्र दिसते. तराजूच्या मधोमध लोंबकटण्यांत तुला समाधान वाटते. त्रिशंकू आहेस तू. तू स्वर्गातला नाहीस अन् पुरुषीवरचा पण नाहीस. वेढ्या, कुणाच्या आहारीं गेल्याखेरीज त्या कुणावर प्रेम कसे बसणार ? अन् प्रेम केल्याखेरीज तू कसा जगणार—कसा जगलास ? कारभारणीवर तरी प्रेम केलंस का ? ”

माझ्या शेवटच्या प्रश्नाकडे लक्ष्य न देतां नाना म्हणाला, “साहेब, मला तुम्ही थंड गोळा समजतां जणू ? माझा पण आणखी एक देव आहे—नाहीं खूप देव आहेत. गांवची मुळे, महाराचांभारांचीं, वाण्याबामणांचीं, कुणव्यामाळ्यांचीं—सगळीं मुळे माझे देव आहेत. यांना खारिक खोब्रे गूळ दिल्यावांचून माझा एक दिवस सुना जात नाहीं. आंत इमान, बाहेर मुळे ! माझ्या घरीं मुळांचे राज्य असते. कुणी मांडीवर, कुणी खांद्यांवर, कुणी पाठीशीं—सारे माझे देव मला सांभाळून असतात. काम असो नसो, आपला एक दोन चकरा शाळेत घालतों. विचारीं पोरं कशी देवावाणी गप्प बसलीं असतात. मोरू-सास्तर तापून तापून छडी आपटीत असतो. मला बघितलं म्हणजे पोरांच्या जिवांत जीव येतो. मी त्यांना हळुच वाकोल्या दाखवून येतों परत. पोरे हंसतात, मास्तर ओरडतो. मास्तर रजेवर गेला म्हणजे मीच शाळा चालवतों. एक पोर गैरहजर राहत नाहीं. मला कुठे लिहावाचायला येतंयू ? सांगतों पोरांना गोष्टी. त्यांच्याशीं खेळ खेळतों अन् शेतांत नेवून त्यांना काम करायला लावतों. ”

४

कांहीं वर्षे गेलीं. मुंबईस मी मित्रमंडळीसह संध्याकाळीं गप्पागोष्टी करीत बसलो होतों. दरवाजावर धक्का बसला. दार उघडले. नानानें आंत प्रवेश केला. मी आश्वर्यचकित झालों. बडगांवच्या व नानाच्या आठवणी बुजून गेल्या होत्या. नाना मुंबईस कसा? नाना हंसत हंसत म्हणाला, “कांहीं नाहीं. मर्मई बघावी म्हणून विचार आला. निघालों झालें. मास्तर म्हणाला, ‘साहेब आतां मर्मईलाच आहेत.’ म्हटलं साहेबांची भेट होईल अन् मर्मई पण बघायला भिळेल? ” दुसऱ्या दिवशीं सकाळी नाना जुहूला विमाने पाहाण्यास गेला.

आमचे प्रोफेसर

“ Yes, you are playing ” हें मोजके वाक्य आमच्याकडे पाहात उच्चारून प्रोफेसर साने रोज संध्याकाळी आमच्या क्रीडांगणावरून पुढे फिरावयास जात. यापेक्षां जास्त वाक्ये त्यांनी कधीं उच्चारलीं नाहीत, किंवा एकादा खेळाडूस सलगीचा प्रेश्व विचारला नाहीं.

आमचे कांहीं प्रोफेसर बुद्धिमत्तेची उणीव विनोदानें व सलगीने भरून काढीत. सान्यांना या उपायांची जखर नव्हती. विद्यार्थ्यांच्याच काय पण इतर प्रोफेसरांच्या भूमिकेहून त्यांची भूमिका भिन्न होती—उच्च होती. त्या भूमिकेवर त्यांनी बायकामुलांस, आसेष्टांस—कोणासच येऊं दिले नाहीं. या भूमिकेवर त्यांनी आपले एकाएकी जीवन शंकराचार्य व प्लेटो, तुकाराम व ब्राउर्निंग यांच्या सहवासांत घालविले. साने आमच्या पातळीवर कसे उतरून येणार? आमच्याशीं विनोदवार्ता कशी करणार?

परंतु अनुनासिक कोंकणी स्वराने उच्चारलेले तें वाक्य आम्हां विद्यार्थ्यांना पृथ्वीमोलाचे वाटे. तसें म्हटलें तर सान्याच्यांत व आमच्यांत कांहींच साम्य नव्हते. आमचे कॉलेज म्हणजे इंग्लंडच्या पब्लिक स्कूलच्या वळणावरचे होते. खूप खेळावें, व्यायाम करावा व सपाटून खावें हा आमचा उद्योग. सकाळीं उठावें, थंड पाण्याने नळाखालीं स्नान करावें, हाफ् पॅट बांधीतच ‘ शेड ’ मध्ये जावें, उषःकालच्या

आमचे ग्रोफेसर

अंधुक उजेडांत बारा-पंधरा जणांच्या तुकडीनं कॅप्टनच्या हुकमती-खालीं मैल दीड मैल दौड मारून यावी व मग ‘शेड’मध्ये सिंगल बार, डबल बारवर कसून कसरत करावी; संध्याकाळीं सक्तीनें हॉकी किंवा फुटबॉल यांपैकीं कोणचा तरी एक ‘हार्ड’ गेम खेळावा (क्रिकेट हा ‘सॉफ्ट’ गेम समजला जाई) अन् थकल्यावर विश्रांती-साठीं व करमणुकीखातर टेनिसचा एखादा सेट खेळावा, तशीच रॅकेट घेऊन क्लबांत जावें व दामुअण्णांनीं केलेल्या पोळ्यांवर भुकेल्या लांडग्यांप्रमाणे तुटून पडावें; रात्रीं थोडाबहुत अभ्यास करावा व लहान मुलांप्रमाणे गाढ झोपीं जावें—हा आमचा दिनक्रम.

आमचा प्रिनिसिपाल आमचा आदर्श. म्हातारा झाला होता पण अजून हॉकींत सेंटर फॉरवर्ड खेळायचा! सकाळीं आम्हीं दौड करूं लागलीं कीं स्वारी आपल्या घोड्यावरून. दौडत मागून यायची. आमच्या कॉलेजांत अभ्यासीं विद्यार्थ्यांस किंमत नव्हती असे जरी म्हणतां आले नसतें, तरी त्याला महत्त्व मात्र खाम नव्हते. सेंटरला उभी किकू मारून गोल करणारा धिप्पाड देव आमचा हिरो! त्याची आज्ञा मानण्यांत आम्हाला भूषण वाटे, त्याचें अनुकरण करण्यांत आम्हांला धन्यता वाटे.

साने आमच्याहून कितीतरी भिन्न! तरुणपणीं ते टेनिस खेळत असे नव्हणतात. परंतु आम्हां विद्यार्थ्यांच्या किंयेक पिढ्यांनीं त्यांना खेळतांना कधीं पाहिले नव्हते. त्यांच्या अंगावर अनावश्यक मास नव्हतेंच पण अवश्य तेवढेंहि नव्हते. ठेंगणा बांधा, सुदाम्याला शोभणारी कृश देहयष्टि, गालफडे वर आलेलीं, डोकें भल्या मोर्या ठेंगळासारखें पुढें डोकावणारे, डोके खोल व भुवयांखालीं शांकलेले,

कांही म्हातारे व एक म्हातारी

दाभणकाठी मिशा, हत्तीसारखे टवकारलेले कान—एवंगुणविशिष्ट साने आमच्या अडदांडांच्या कॉलेजांत लिलिपुठदून आलेल्या तिज्हाइत पाहुण्यासारखे दिसत.

पण कॉलेजला सान्यांचा व सान्यांना कॉलेजचा अभिमान वाटे. आमच्या कॉलेजला जें कांही विशिष्ट वळण लागले होतें तें लागण्यास साने बरेच कारणीभूत होते. आमच्या कॉलेजच्या कांही विशिष्ट परंपरा होत्या. त्या अलिखित असल्या तरी युनिव्हर्सिटीच्या कायदापेक्षां, प्रिन्सिपलच्या हुकुमापेक्षां किंवद्दुना आईबापांच्या आज्ञेपेक्षां त्यांना अधिक किंमत होती, नव्या विद्यार्थ्यांनिं कॉलेजांत प्रवेश केला म्हणजे अरेब्रियन नाइटमधल्या लोहचुंबकाच्या डोंगराप्रमाणे कॉलेजच्या परंपरा त्याला आपल्याकडे ओढीत.

आम्ही नुसतेच खेळत व खात नव्हतों. आमच्यांत शिस्त होती. उष्करी शिस्त होती. आमच्यांत स्वायत्तता होती व ती जतन करण्यासाठी आम्ही वाटेल त्याज्याशी झगडण्यास सिद्ध होतों. आम्ही फक्त आमच्या परंपरा शिरसामान्य मानीत होतों. आम्ही फक्त त्या परंपरांची जोपासना करणाऱ्या, त्यांची अंमलबजावणी करणाऱ्या ‘सीनिअर’ विद्यार्थ्यांचे हुकुम मानीत होतों. सीनिअर विद्यार्थ्यांनी राज्य करावें, अंमल चालवावा, किंता घाळून घावा व ज्यूनिअर विद्यार्थ्यांनी तो गिरवावा ही एक आमची महत्वाची परंपरा होती. सीनिअर विद्यार्थ्यांनिं कारभारी मंडळाचें अध्यक्ष व्हावें, खुर्चीवर बसावें व प्रिन्सिपॉल आणि स्टाफ यांनी त्याची आज्ञा पाळावी. ग्यादरिंगच्या नेव्हीं सीनिअर विद्यार्थ्यांनिं सामोरे जाऊन सन्मान्य पाहुण्यांचे स्वागत करावें, त्याच्या खुर्चीला खुर्ची लावून उच्चासनावर बसावें, भाषण

आमचे प्रोफेसर

करावे आणि प्रिन्सिपॉल व प्रोफेसर मंडळीने खाली इतरेजनांत बसावे. या आणखी कितीतरी कमी जास्ती महत्वाच्या कॉलेजच्या परंपरा होत्या. या परंपरा खुढ होण्यास सान्यांची दूरदृष्टी व श्रम कारणीभूत झाले होते. प्रोफेसर साने म्हणजे आमच्या कॉलेजची एक चालती बोलती परंपराच होती व म्हणून आम्हाला त्या तशा जरत्कारु व्यक्तीचा अभिमान वाटत असे.

प्रत्येक माणसाला बुद्धिबोवर भावना ही. असतेच असें मानस-शास्त्र म्हणते. या नियमाप्रमाणे सान्यांना भावना असलीच पाहिजे. मात्र ती व्यक्त झालेली आम्हीं कधीं पाहिली नाहीं. त्यांचे बोलणे अगदीं मोजके व रुक्ष असे. त्यांचे ओठ अगदीं पातळ व रुक्ष होते. बोलतांना त्यांची हालचाल अगदीं बेताची होत असे. सान्यांना देवाने कां ओठ दिले याचे आम्हाला कोडे वाटे. डोके ओठासारखेच खोल. त्यांच्यांतले गुपित हुडकून काढण्याचा प्रयत्न करावा तर भुवयांची वळचण पुढे आलेली.

सान्यांचे सारे आयुष्य लेखनवाचनांत व चिंतनांत गेले. विलायतेत त्यांचे नांव महशूर होते. तिकडील मासिकांत येणारे त्यांचे लेख तिकडील विद्वान मंडळी आवडीने व आदराने वाची. परंतु आमच्या गांवीं त्यांना फार थोडे लोक ओळखीत. सकाळीं लिहावे, दुपारीं कॉलेजांत शिकवावे, संध्याकाळीं तास दिडतास फिरावयाला जावे, रात्रीं आपल्या वाचनालयांत मध्यरात्रपर्यंत वाचावे व चिंतन करावे—हा त्यांचा क्रम. यांत सहसा फरक होत नसे.

फिरायला ते एकटेच जात. चालतांना कांहींतरी पुटपुट्यात व बोटे मोजीत. परत येतांता शिवराम गडी कंदील घेऊन पुढे चाले. एकदां

कांहीं म्हातारे व पक म्हातारी

गम्मत अशी झाली कीं कंदिलाचा उजेड डोळ्यांवर पडून डोळ्यांना त्रास होऊ लागला. परंतु शिवरामला कंदिल दुसऱ्या बाजूस फिरवावयास सांगण्याइतके भान सान्यांना कोठून असणार? त्यांनी आपला हात कंदिलाच्या उजेडाच्या आड धरला व ते तसेच घरपर्यंत आले. या नंतर अनेक वेळां आम्ही सान्यांना डोळ्यांसमोर हात धरून चालतांना पाहिले. पण त्यांना हांसण्याची कुणाची प्राज्ञा नव्हती. कांहीं दिवसांनी खरा प्रकार आमच्या लक्षांत आल्यावर आम्हीच शिवरामला कंदिल नीट धरून चालण्यास सांगितले. उजेडाचा रोख बदलल्यावरोवर सान्यांचाहि हात आपोआप खालीं आला!

घरीं सुद्धां साने आपल्या तंद्रींत असत. त्यांचे ताट त्यांच्या वाचनालयांतच येई. बायकोने सर्व पदार्थ वाढूनच ताट टेबलावर आणून ठेवावें व मुकाटयाने खोलीबाहेर जावें. जेवतांना जवळपास कोणी असलेले सान्यांना खपत नसे. काय पाहिजे काय नको हें त्यांना विचारण्याचीहि सोय नव्हती. रात्रीं तर आठवण होईल तेव्हां —लहर लगेल तेव्हां ते जेवत.

सान्यांचे घर कॉलेजच्या आवारांतच होते. मध्यरात्रीं सर्व कॉलेज झोपीं गेले म्हणजे वाचनालयांत सान्यांच्या येरझारा सुख होत. अशा शांत वेळी त्यांचे डोके विचारांनी इतके भारावले जाई कीं त्यांच्याने खुर्चीवर बसवत नसे. एकाद्या क्षुब्ध पण बंदिवान सिंहाप्रमाणे ते त्या छहानशा खोलींत वेगाने येरझारा घालीत.

सान्यांना भायना नव्हत्या असे म्हटले तें अगदींच खरे नाहीं. त्या होत्या, पण जिंवत माणसांबद्दल नव्हत्या. बारशें तेराशें वर्षांपूर्वी होऊन गेलेल्या एका व्यक्तीत त्या सर्व केंद्रित झाल्या होत्या. ती

आमचे प्रोफेसर

व्यक्ति म्हणजे श्रीशंकराचार्य. “शंकर” — त्यांचा आवडता शब्द — त्यांचे मर्मस्थल होते. कुणी आचार्यांविद्ल कमीजास्त बोललेले त्यांना खपत नसे. एकदां एका घरेडानंद बंगाली प्रोफेसराचे आमच्या कॉलेजांत व्याख्यान झाले. भगवान गौरांगाची व भक्तिसंप्रदायाची स्तुति करतांना त्यांनी विनाकारण आचार्यांवर दुगाण्या झाडल्या. अध्यक्षस्थानीं साने होते. आम्ही त्यांच्याकडे भीत भीत पाहिले. डोळ्यांतून खदिरांगार बाहेर पडत होता. संतापाने कापत कापत ते बोलण्यास उभे राहिले. ते व्याख्यात्याचे आभार मानण्यास विसरले. एक तर व्याख्याते आभार मानण्याच्या लायकीचे नव्हते व शिवाय शंकराचार्यांची हेटाळणी करून त्यांनी सान्यांचा अक्षम्य अपराध केला होता. एक तासपर्यंत सान्यांनी व्याख्यात्यावर जळजळीत आग पाखडली, शंकराचार्यांचे व त्यांच्या अद्वैत मताचे समर्थन केले. त्या प्रसंगास आतां उणीपुरीं २५०३० वष झालीं. सान्यांना दिवंगत होऊनहि जवळ जवळ तितकींच वष गेलीं. परंतु आम्ही त्यांचे कांहीं विद्यार्थीं कधीं कधीं एकत्र येतों तेव्हां अजूनहि त्या प्रसंगाचे आम्हांस स्मरण होते, आमची विनोदवृत्ति लुस होते व आम्ही हलक्या आवाजांत एकमेकांशीं कुजबुजूं लागतो. त्या दिवशीं सान्यांनी आन्हांला उपनिषत्कालांत नेले, नैमित्यारण्यांत फिरवले. त्या दिवशीं आमच्यापुढे सान्यांची ती नेहमींची क्षुद्र व रुक्ष मूर्ति उभी नव्हती. त्यांच्या वाणीत त्या दिवशीं वेदव्यासांचे ओज, त्यांच्या संतापांत दुर्वासाचे सामर्थ्य आणि विवेचनांत विशिष्टांचे गांभीर्य होते !

सान्यांची ज्ञानपिपासा दुर्दम होती. युरोपांत व अमेरिकेत प्रसिद्ध झालेलीं तत्त्वज्ञानावरचीं निवडक पुस्तके त्यांच्याकडे नियमाने येत

कांहीं म्हातारे व एक म्हातारी

असत. हीं पुस्तकें ते नियमानें वाचीत, महत्त्वाचीं वाक्ये व शब्द अधोरेखित करीत व मार्जिनमध्ये अनेक सांकेतिक खुणा करीत. शेवटचे एक वर्ष ते बिछान्याला खिळून होते. उटून बसण्याची त्यांना शक्ति नव्हती. डॉक्टरांनी त्यांना वर्ष दीड वर्षांची मुदत दिली होती. जगण्याची आशा नव्हती; उलट यमदेव एक एक पाऊल टाकीत अधिकाधिक जवळ येत होता—आणि सान्यांना त्याभ्या प्रत्येक पांवलाची चाहूल सपष्टपणे ऐकूं येत होती. तथापि त्यांनी वाचन सोडले नाहीं. शेवटीं शेवटीं ती लड्ड जर्मन पुस्तकें उचलण्याचे हातांत त्राण उरले नाहीं तेव्हां सान्यांनी पुस्तकाचे एक एक पान फाडावें व वाचावें. उजवा हात कामांतून गेला तेव्हां ते डाव्या हातानें लिहिण्यास शिकले. याच सुमारास जर्मनीत व अमेरिकेत प्रायोगिक मानसशास्त्रास सुरवात झाली होती व महत्त्वाचे शोध प्रसिद्ध होत होते. साजे तशा त्या असहाय स्थिरीत अधाशाप्रमाणे तिकडील ग्रंथ व संशोधनावरील मासिके वाचीत व काळजीपूर्वक टिपणे लिहून घेत. जसजसा मृत्यु जवळ येत चालला तसतशी त्यांची ज्ञानपिपासा वाढू लागली. त्यांना या शेवटच्या दिवसांत दुःख एवढेच वाटे, कीं मानस-शास्त्राच्या मंदिराचे एक नवीन दालन उघडले जात होते पण त्यांत त्यांना प्रवेश नव्हता, त्यांच्या भाग्यांत केवळ दारांतून डोकावून पाहणेच होते. मोझेसप्रमाणे त्यांना Promised Land दिसत होती पण मोझेस-प्रमाणेच नदी ओलांडून तिचा ताबा घेण्याचे त्यांच्या मशिबीं नव्हते !

सान्यांनी शिकवणेहि थांबवले नाहीं. वास्तविक ते रजेवर होते. कॉलेजचे काम करण्याचे त्यांना कांहीं कारण नव्हते. परंतु त्यांची कर्तव्यनिष्ठा इतकी जाजवल्य होती, कीं आमच्या फिलॉसॉफी

आमचे प्रोफेसर

ग्रूपला अर्धवट शिकवून तसेच सोडणे त्यांना प्रशस्त वाटले नाहीं. तो देखावा जितका गंभीर तितकाच हृदयद्रावक होता. अस्थिपंजर झालेले साने शरपंजरीं खिळलेले, भोवतीं पुस्तके व टिपणविद्या पडलेल्या. आम्ही सात आठ विद्यार्थीं त्यांच्या बिछान्यामोवतीं खुर्ब्या घेऊन बसलेलों. सान्यांच्या विवेचनाचा प्रवाह सारखा चालत असे. मधून मधून पोटांत कळ येई, वेदना असहा होत, तेव्हां ते बोलणे थांबवून कुशीला वळत. हेतु हा.कीं, आपली ती केंविलवाणी स्थिति— ते हाल आम्हीं पाहूं नयेत व सहानुभूति दाखवूं नये. सहानुभूतीची तर त्यांना फार चीड. आम्ही बापडे मुकाव्याने मान खालीं घाळून काहीं तरी लिहिण्याचे निमित्त करीत असू. अंमळशाने वेदना कमी झाल्यावर साने आमच्याकडे वळत व परत बोल्यं लागत. आम्हीहि काहीं झाले नाहीं असें दाखवीत असू. एकदा एकजणाने थोडीशी सहानुभूति व्यक्त करण्याचा प्रयत्न केला. सान्यांनी त्याला खोलीबाहेर घालवले. प्रत्यक्ष बायकोला कारणाशिवाय आपल्या रुग्णशश्येपाशीं ज्यांनी शेवटपर्यंत उभे राहूं दिले नाहीं, ते परक्या विद्यार्थ्यांच्या सहानुभूतीला काय महत्त्व देणार?

साने शेवटपर्यंत आमच्या ग्रूपला शिकवीत होते. शेवटच्या दिवशीं तास संपल्यावर ‘उद्यां येऊन नका’ म्हणून हलक्या आवाजांत त्यांनी आम्हांला निरोप दिला. त्या आवाजांत थोडी आर्द्रता असावी असा आम्हाला संशय आला, ज्या कॉलेजांत २५।३० वर्षे शिकविले, त्यांच्या शेवटच्या फिलॉसॉफी ग्रूपला शेवटचा पाठ देतांना त्यांच्या अंतःकरणांत थोडीबहुत खळबळ उडाली असावी असे आम्हांला वाटले. पण आम्ही जड पावलांनीं भीतभीतच खोलीबाहेर पडलों.

कांहीं म्हातारे व एक म्हातारी

ती रात्र कॉलेजने जागून काढली. सर्वांचे डोळे समोर दिसणाऱ्या त्या बसक्या घराच्या वाचनालयांतल्या एका खिडकीकडे लागले होते. कांहीं दिसत नव्हते. अंधुक दिवा तेवत होता. पण आम्ही सर्वजण भयचकित मुद्रेने त्या खिडकीकडे पाहात होतो. दिसत नसेना, आमचे अंतःकरण आम्हांला गवाही देत होते, त्या खिडकीतून त्या रात्रीं ते दोन रुक्ष डोळे—ते दोन खोल गेलेले डोळे—कॉलेजाच्या इमारतीच्या अंधुक आकृतीकडे पाहत पाहत तिचा शेवटचा निरोप घेत होते !

सकाळीं आम्हीं आमच्या पूज्य गुरुस आमच्या खांद्यावरून नेले. सान्यांचा दरारा विलक्षण, त्यांना सहानुभूतीची चीड ! आम्हीं निःशब्दपणे त्यांना स्मशानांत पोहोचविले !

मात्र आमच्या सर्वांच्या मनांत सान्यांच्या आवडत्या ‘Grammatician’s Funeral’ मधील ओळी घोळत होत्या.

Our low life was the level’s and the night’s; His for the morning !

Step to a tune, square chests, erect the head, ‘ Ware the beholders ! ’

This is our Master, famous, calm, and dead,
“ Borne on our shoulders.”

म्हातान्यांचे गांव

तुम्ही नाना प्रकारचीं गांवे पाहिलीं असतील. तरुणांचे गांव पाहिले असेल, कदाचित् मुलांचे गांव पाहिले असेल— मी ते नेहमीच पाहत असतों, पण तुम्हीं कधीं म्हातान्यांचे गांव पाहिले आहे काय ? ऐकले आहे काय ?

मी तरी कशाला मुद्दाम म्हातान्यांचे गांव पाह्यला जातोय. पण योग आला खरा. गेल्या वर्षां हिंवाळ्यांत एके दिवशीं माझा मुक्काम — गांवच्या डाक बंगल्यांत होता. सकाळची वेळ. चहा आटोपून मी दुसऱ्या गांवीं जाण्याची त्रयारी करीत होतों व जामानिमा चढवतां चढवतां शिक्षक मंडळीशीं बोलत होतों.

इतक्यांत तीन चार म्हातान्यांनीं खोलीत प्रवेश केला. मी प्रश्नार्थक मुद्रेने त्यांच्याकडे पाहिले. त्यांच्यांतील एकजण म्हणाला, “ साहेब, आमचा गांव इथून जवळच पांच सात मैलांवर आहे, आपण आमची शाळा पहावी अशी फार इच्छा आहे. आल्यास उपकार होतील.”

ही बुद्धी मंडळी लष्करी पेन्शनर होती. त्यांचे खाकी रंगाचे कोट, लष्करी थाटाचे पटके, उभी राहण्याची ढब, लष्करी सलामी देण्याची ऐट पाहून मला कौतुक वाटले. मी म्हणालों, “ मी आतां पुढे जाण्यास निघालों आहें. पण माझी मोठर तुमच्या गावीं नेतां येत असेल तर मी अवश्य येतों.”

कांहीं म्हातारे व एक म्हातारी

मला काय माहित त्या म्हाताऱ्यांचें गांव कुठे व कसें आहे. मी सहजभावाने बोललो. जवळ बसलेले एक शिक्षक हांसून म्हणाले, “ होय, साहेब, मोटर जात असेल तर जावे त्यांच्या गांवी. ” म्हातारी मंडळी आपसांत कुजबुजूं लागली. त्यांचा म्होरक्या म्हणाला. ‘ साहेब, आपली मोटर नेण्याची तजवीज होईल. पण आतां आपण धांदलींत आहांत आम्हीं आग्रह करती नाहीं. सहा महिन्यांनी तपासणीला परत याल तेव्हां भेटूं. सर्व म्हातारे रांगेत ‘ अटेन्शन ’ करून ताठ उभे राहिले. त्यांनी मला लष्करी सॅलूट केला व अबैट टर्न करून ते रवाना झाले.

मीहि पुढे कुच केले व त्या म्हाताऱ्यांना व त्यांच्या गांवाला विसरून गेलो. पांच सहा महिन्यांनी परत माझा त्या बंगल्यांत मुक्काम झाला. म्हातारे पाळतीवर होते. मी टोपी खुटीला टांगून खुर्चीवर बसतो न बसतो तोंच ती म्हाताऱ्यांची तुकडी माझ्यासमोर अटेन्शन करून उभी राहिली. त्यांची मुद्रा विजयी होती, चर्या करारी होती. तो म्होरक्या म्हणाला, “ साहेब, तयारी झाली. उद्यां आपण मोटारने आमच्या गांवीं चलावे. ” ‘ तयारी झाली ’ याचा अर्थ आम्हा फिरत्या अमलदारांना एकच माहित. तयारी झाली म्हणजे कोंबडे कापले किंवा बासुंदी पुरीची सिद्रता झाली ! मी म्हणालो, “ मला तुमची तयारी नको. कबूल केल्याप्रमाणे मी तुमची उद्यां सकाळीं शाळा पाहीन व परत येथे मुक्कामाला येईन. ”

तो म्होरक्या मिलिटरी माणूस. तो मला काय दाद देतोय ? तो निश्चयपूर्वक म्हणाला, “ साहेब, उद्यां मुक्काम आमच्या गांवीच झाला पाहिजे. आमची मीठ-भाकर खाली पाहिजे. उद्यां येथे आपल्याला

म्हातान्यांचे गांव

कांहीं काम करतां यायचें नाहीं, सारे वकील, मास्तर, शेटसावकार शाढून सान्यांना उद्यांचें आंवतण केले आहे. उद्यां येथली शाळा बंद.”

मी तात्काळ हेरले, उद्यां कांहीं तरी गमतीचे अनुभव येणार. म्हातारी मंडळी परत गांवीं गेली. दुसरे दिवशीं सकाळीं उठून बाहेर येतो तों बंगल्यासमोर तीन माणसांनी गच्च भरलेल्या मोटारी माझी वाट पाहत उभ्या होत्या ! त्या मोटारींमध्ये गांवची सर्व ठळक मंडळी बसली होती. जणूं काय ते लष्करी म्हातारे Conscription पुकारून या सर्व पुढारी मंडळींना सैन्यांत भरती करण्यास घेऊन चालले होते ! पुढच्या दोन मोटारींच्या फ्रंटसीटवर एक एक म्हातारा वाट दाखवायला बसला होता. तिसन्या मोटारीची पुढची जागा मजसाठीं राखून ठेवली होती. मी मुकाव्यानें जाऊन बसलों.

मोटारी चालू झाल्या. दोन अडीच मैल गेल्यावर आम्हांला एक लहानशी घाटी लागली. तोंपर्यंत रस्ता ठीक होता. घाटी चढल्यावर अफाट असें कातळ दिसले. रस्ता सरळ पुढे गेला होता. पण पुढच्या मोटारींतील म्हातारबुवांनीं ड्रायब्हरला उत्तरेकडे मोटार नेण्याचा छकूम दिला. त्या दिशेला रस्त्याचा मागमूस नव्हता. ड्रायब्हर कुरकुरूं लागला. बुवा संतापले, “लेका, तुझ्या मोटारीला धक्का लागला तर भरून देर्न.” ड्रायब्हरला असें आश्वासन देवून त्यांनीं भरतीला मोडक्या इंगर्जींत त्याला लष्करी शिव्या हांसडल्या.

मोटारी कातळावरून चालूं लागल्या. एक फलांग गेलों न गेलों तोंच चुन्यानें कातळावर काढलेल्या दोन रेषा स्पष्ट दिसूं लागल्या. या रेषांमधून मोटारी जाण्याचा रस्ता त्या म्हातान्यांनीं केला होता मधून मधून खड्हे खळगे होते तेथें भर घालून रस्ता तयार केलेला-

कांहीं म्हातारे व एक म्हातारी

दिसत होता. एका ठिकाणी तर मोठमोऱ्या दगडांची भर घाळून त्यावर माती पसरून मोटारी पुढे नेण्याची व्यवस्था केली होती. दर फलांगावर एक म्हातारा रस्त्याच्या कडेला उभा होता. मोटारी जवळ येतांच तो लष्करी सलामी देई व हातांतले निशाण फिरवी.

आतां कुठे माझ्या डोक्यांत प्रकाश पडला. म्हाताप्यांनी पांच सहा माहिने मुदत कां मागितली तें आतां मला उमगले. आमच्या शिक्षकानें थड्हा केली, एक प्रकारचे त्या म्हाताप्यांना आब्हान केले. त्यांनी आपल्या लष्करी बाण्याप्रमाणे तें शांतपणे स्वीकारले व दोन अडीच मैल रस्ता स्वतःच्या हातानें तयार करून मोटारी आपल्या गांवच्या शाळेपर्यंत नेल्या !

आम्हीं शाळेपाशीं येऊन पोहोचलो. तेथें सर्व गांवकरी आमच्या स्वागतासाठीं जमले होते, पण इतर ठिकाणीं दिसून येणारा गोंधळ, गडबड, अव्यवस्था यांचा तेथें मागमूसहि नव्हता. शाळेच्या इमारतीच्या एका बाजूस मांडव घातला होता व त्यांत व्यवस्थितपणे गांवकरी बसले होते पण गम्मत अशी कीं जमलेल्या लोकांत औषधाला कोणी तरुण नव्हता. सारेच म्हातारे ! माझ्याबरोबरीचे एक वृद्ध वकील मला हंसत हंसत म्हणाले, “आहे कीं नाहीं गम्मत ? अहो, हा बोलून चाळून म्हाताप्यांचा गांव ! येथें तुम्हाला तरुण मनुष्य सहसा दिसणार नाहीं. म्हातारे आणि त्यांचे शाळेत जाणारे नातू अन् पणत् ! सारी तरुण मंडळी तुमच्या सुंबईस पोलिसांत, गिरण्यांत किंवा लष्कर, इंदूर, धार व ब्रिटिश मुलखांतल्या फौजेत नोकरी करतात. येतात कधीं कुळधर्म-कुळाचारांसाठीं. पण त्यांच्यावांचून या म्हाताप्यांचे कांहीं अडत नाहीं.”

म्हातान्यांचे गांव

आमच्या स्वागतासाठीं गार्ड ऑफ ऑनरच्या दोन रांगा उभ्या होत्या. पहिली लष्करी व पोलिस पेनशनर म्हातान्यांची व दुसरी तिच्या मागें त्यांच्या नातवांपणतवंडांची. म्हातारे आपले फाटके तुटके कां होईना लष्करी खाकीचे चामड्याच्या बटनांचे कोट घालून, मिशांचे आकडे पिळून, छाती काढून उमे होते. कोणाच्या कपाळांवर त्रिपुंडू शोभत होते तर कोणी चंदनाचा गरगरीत टिळा व कान-शिलांवर मुद्रा लावल्या होत्या. पोरेसुज्जां स्नान करून स्वच्छ लंगोव्या घालून आलीं होतीं. सर्वत्र लष्करी स्वच्छता, टापटिप व व्यवस्था दिसत होती. स्वागतसमारंभ छोटासाच, पण सर्व कामे वेळेवर झालीं. मुलांची गाणीं संपल्यावर मास्तर 'कृपासागर'नी सुरुवात करून लांबलचक भाषण करण्याचा मनसुवा करीत होता, पण एका गल-मिशावाल्या म्हातान्यानें असे डोळे वटारले कीं त्याने दोन मिनिटांत आपले भाषण पुरें केले.

मास्तर एकंदरीत त्या म्हातान्यांशीं वचकून वागतांना दिसला. पुढे दुपारीं आम्हीं गप्या मारीत असतां एका म्हातान्याने त्याबाबत खुलासा केला. तो म्हणाला, "साहेब, रागावूं नका. पण बघा तुमच्या या मास्तर लोकांत काहीं शिस्त नाहीं. शाळा सोडून पकून काय जातात. खोटे अर्ज काय करतात, भांडणे काय लाभतात. आमच्या शेजारच्या गांवचा एक मास्तर आहे. त्याला तें गांव नाहीं आवडत. तो दर सहा महिन्यांनीं रजेचा अर्ज करतो अन् लिहितो बायकोचे बाळंतपण नजीक येऊन ठेपले आहे. आमच्या शाळेवर एक असाच मास्तर आला होता. शुक्रवारची शाळा करून पकून जायचे अन् मंगळवारीं हजर व्हायचे अशी त्याची संवय. आमच्या

गांवीं म्हातारे व एक म्हातारी

गांवीं आन्यावर एक दोनदां गेला तो पकून असा. आम्ही बोलून चालून लष्करी माणसें. आम्हाला हें कसें चालणार ? आमचा कायदा पण लष्करी. तुमच्या दिपोटीना अर्ज करायचा, त्यांनी तीनचार महिन्यांनी चौकशी करायची अन् शेवटी काय तर मास्तरला ताकीद मिळायची. या भानगडीत आम्ही नाहीं पडलो. शुक्रवारी पाळत ठेवली, मास्तर लपून छपून लागला जाऊ. पाठवली एक तुकडी त्याला गिरफदार करायला. आणला पकडून अन् शाळेत केलें त्याचें कोर्ट मार्शल ! दिली दोन दिवसाची अंधार कोठडीची सजा. सोमवारीं बाहेर काढला. सांगितलें, ‘मास्तर, तुमचा हा पहिला गुन्हा म्हणून माफक सजा दिली. दुसऱ्या गुन्ह्याला अंधार कोठडी अन् कांजी, तिसऱ्या गुन्ह्याला चक्की, चौथ्याला फटके. सारें लष्करी कायदाप्रमाणे होईल. लिहून घ्या सारे.’ मास्तर हातापाया पडला. सुतासारखा सरळ वागूं लागला. साल अखेर खटपट करून त्याने आपली मुकाब्याने बदली करून घेतली. आतां आम्हांला चांगले मास्तर मिळतात. आम्हीहि त्यांना राशाला घर, मराठा असेल तर दर वंधरवऱ्याला कोंबडी, ब्राह्मण असेल तर दूध भाजीपाला सारे देतों.”

शाळा तपासल्यावर आम्हीं गांव पाहिला. कोंकणांतला गांव तो. समांतर टेकड्यांच्या दुबेळक्यांत वसला होता. मधून एक लहानशी नदी वाहत होती. व तिच्या पाण्यावर वांयगणी (उन्हाळी) भात पिकत होतें. सीमेवर टेकडीवरून एक ब्हाळ वहात होता. त्याचें गणी या म्हातान्यांनी श्रीशंकराच्या देवालयाजवळ गोमुखांतून आणून तेथें स्नानाची उत्तम व्यवस्था केली होती. तेथून तें पाणी बाहेर काढून त्याच्या साझाने एक छानदार बगीचा तयार केला होता.

म्हातान्यांचें गांव

तें गांव म्हणजे त्या म्हातान्यांची एक कर्मभूमि होती. पेन्शन घेतल्यावर ते कमळभक्षक होऊन स्वस्थ बसले नव्हते. त्यांनी स्वकष्टानें शाळेची इमारत बांधली, शाळा वाढवली, इंग्रजी वर्ग सुरु केला. एक शंकराचें व एक विठ्ठल—खमाईचें देऊळ बांधलें, नदीला बांध घातले, शेतांना ताल्या बांधल्या. बगिचा थाटला व देवळाच्या सभामंडपांत सहकारी संस्थेची कच्चेरी काढली. या सभामंडपांत सब मंडळी नित्यनियमानें जमे, सर्व प्रश्नावर चर्चा करी व चर्चेत जें ठरे तें सर्वजण अंमलांत आणीत. या बैठकीत ‘शेतकी व शेतकरी’ व इतर मासिके आणि रामाविजय, पांडवप्रताप, भक्तलीलामृत वगैरे पौथ्या यांचें वाचन नियमानें होत असे. गांवाला येण्यास नीट रस्ता नव्हता तो माझ्या भेटीच्या निमित्तानें तयार झाला.

म्हातान्यांना भांडण्यास, गटारगप्पा करण्यास वेळ नव्हता. मात्र तरुण माणूस हा त्यांचा थड्डेचा. विषय होता. त्यांच्यांत अवेळीं पेन्शनीत निघालेली ५०५५ वर्षांचीं दोनचार ‘पोरे’ होतीं. त्यांना म्हातारे ‘बचे लोग’ म्हणत व त्यांची नेहमीं थऱ्या व्हायची. म्हातान्यांचें वय समजणे कठीण होतें. त्या गांवचा म्होरक्या चांगला पाउणशें वर्षांचा होता. तो २०-२५ वर्षे पेन्शन खात होता. त्याचे मी आमच्या बैठकीत कौतुक करूळ लागलो. पलिकडे कोपन्यांत दुसरे एक बुवा बसले होते. त्यांना तें सहन झालें नाहीं. ते उढून माझ्यापुढे ताठ उभे राहिले अन् म्हणाले, “साहेब त्या पोराला काय तुम्ही वाखाणताय्? झालीं असतील त्याला सत्तर पाउणशें वर्षे. पण अवतार पहा त्याचा. आतांच खोकूळ लागलाय. घाटी चढला कीं बसतोय खालीं. हीं अलिकडचीं पोरे, साहेब.

कांहीं म्हातारे व पक म्हातारी

यांना आमची ताकद कुटून येणार ? ” मी विचारलेले, “ पण बुवा, तुम्हीं कोण ? ” बुवा म्हणाले, “ मी याचा काका ना ? हा पोर माझ्या कडीखांदावर खेळलाय. याचा काय दिमाख ? याचे दांत बघा दांत. नुसतें बोळके झालंय. साहेब, मी अजून दांताखालीं काटकन् नळी फोडतो. या पोराला वरवंटा लागतो. तो पलिकडे बसलाय पिंजारलेल्या मिशावाला. परवा पेनशनींत आला. माझा नातू तो. मी आदराने विचारलेले, “ मग बुवा, पेन्शन किती खालुंत ? ” बुवा म्हणाले, आठवत नाहीं नक्की. पण झालीं असतील सत्तेचाळीस अड्हेचाळीस वर्षी. सांगा साहेब, हा माझा पुतण्या म्हातारा तर मग मी कोण ? मी चटकन् उत्तर दिलेले, “ म्हाताऱ्याचा काका.” पण त्यानंतर म्हाताऱ्यांच्या वयांबद्दल कौतुक करण्याचें मी सोडून दिलेले. हो, काय धा ? एकाद्याला म्हातारा म्हणावें अन् तो ‘बच्चा’ निघावा; एकाद्याला तरुण समजावें अन् तो खरोखुरीचा म्हातारा निघावा.

संध्याकाळीं मंडळी आम्हांत्रा पोहोचवायला गांवठाणापर्यंत आली. मोटरी सुरु होण्यापूर्वी आम्हांत्रा सर्वांनी सलामी दिली. मोटरीवरोबर दोन पावले चालत येऊन तो म्हाताऱ्याचा काका म्हणाला, “साहेब, पुढच्या वर्षां जरूर या. यंदा रस्ता घाईघाईत केला. पुढच्या सालीं बघा कसा फक्कड रस्ता बनवतो.”

मोटारी पुढे गेल्या. मी वकून पाहिले. सारे म्हातारे छात्या काढून ताठ उभे होते. हंसत होते व आम्हाला हातांनी खुणावत होते !

कविराज चंद्रशेखर

१९१०-११ साल असेल. मे महिन्यांत संध्याकाळी बगलेत कवितांची वही व हातांत घाम पुसायचा रुमाल होऊन मी मामांच्या पोळीत प्रवेश केला. पुष्कळ घरी चौकशी केली, परंतु महाराष्ट्राच्या एका कविश्रेष्ठाच्या घराचा पत्ता त्यांच्या अरुंद गळीतील कोणाहि रहिवाशास माहित नव्हता. शोध करीत करीत मी एका अगदीं शेवटच्या घराच्या चिंचोळ्या बोळांत शिरलो. बोळांत अंधार होता. चांचपडत जावे लागले. दहा पंधरा पावळे चालल्यावर एक लहानसा दुसोपी चौक लागला. चौक ओलांडून अंधारांत पुढे होऊन मी हाक मारली. ‘कोण आहे ?’ अंधारांतूनच एक उग्र पण भरीव आवाज आला व लगेच दिव्याच्या लहानशा वर्तुलामध्ये ठेगणीशी पण कसदार देहयष्टि, विशाल पण त्रस्त डोळे, काळी कुळकुळीत लांब व टोकाला गांठ मारलेली शेंडी, स्वच्छ साधा पंचा, अशी कविराजाची मृत्ति दिसली. “दत्त कर्तीचा मुलगा” हे माझे शब्द ऐकतांच त्यांची मुद्रा बदलली, डोळ्यांत अशु आले व गहिंवरून ते मला भेटले. याप्रमाणे अंधारांतच आमचा परिचय झाला.

बडोद्यास अंधारांतच चंद्रशेखरांचे आयुष्य गेले. वैद्यकीय खात्याच्या कचेरीत रक्त आटवून कारकुनी करावी; संध्याकाळी देवदर्शनास जावे व रस्त्याच्या कडेने परत घरी यावे; हातपाय धुवून वर माढीवरील

कांही म्हातारे व पक म्हातारी

मठीत बैठक मारावी व काव्यचितनांत मध्यरात्र जागवावी. सकाळी उशिरा उठावें, स्नान करून सूर्योपासना करावी व पोटांत दोन घास घालून कचेरीचा रस्ता धरावा. याप्रमाणे चंद्रशेखरांचे आयुष्य गेले. बडोदें त्यांना ओळखत नव्हतें. गरीब कारकुनाला कोण ओळखणार ? बडोघास बडेबडे पाहुणे पाहुणचार घेऊन गेले. वक्ते आले, प्रथकर्ते आले, कवि आले, धर्मोपदेशक आले. सर्वांचे सत्कारसमारंभ झाले, यथायोग्य संभावना झाली. संभावना—विचारपूस झाली नाही मात्र चंद्रशेखरांची. त्यांचा जन्म ३०।४० रुपयावर कारकुनी करण्यांत गेला ! टिळकांनी म्हटले आहे, “ जातीच्या भ्रमरास सोडुनि फुले घे फोड हीं लाकडे । ऐसे कोण म्हणेल कोण भलते घालील हें साकडे ॥ ” असलें भलते साकडे बडोघास चंद्रशेखरांस घातले होते.

चंद्रशेखर संस्कृतीने प्राचीन होते. अभिरुचि व मनोरचना या गुणांनी ते भवभूति व जगन्नाथ पंडिताचे समकालीन होते. ते समकाळीनांप्रमाणे प्राचीन कवींचा उल्लेख करीत. त्यांच्या इतकी भूतकालांत वांवरणारी आणि रमणारी व्यक्ति मी अद्यापि पाहिली नाहीं. वर्तमान परिस्थितीशीं त्यांचे कांहींच साधर्य नव्हते. बडोघाने केलेल्या अवहेलनेने तर ते भूतकालांत अधिकच गुंगून गेले होते. कचेरींदून घरीं आल्यावर ते खुंटीला उपरणे व पागोटे ठेवीत. बडोघाची धूळ झाडीत व हातपाय धुवून माडीवर आपल्या मठीत व भूतकालांत शिरत, मग आपण गरीब आहोत, कारकून आहोत, उपेक्षित आहोत हें सर्व ते विसरून जात. ते कालिदासावरोबर राजदरबारीं बसत, वाल्मीकीसह तमसेष्याकाठीं समिधा गोळा करीत, जगन्नाथ पंडितावरोबर दिल्लीश्वराच्या कृपाछत्राखालीं लवंगीशीं प्रणया-

कविराज चंद्रशेखर

लाप करीत. त्यांना विसाव्या शतकांतले ब्राह्मण मराठे दिसत नव्हते. शापादपि शरादपि प्राचीन ब्राह्मणांच्या सहवासांत त्यांचें आयुष्य गेलें. आश्रमांत तपसाधन करून त्या तपाचा अंशभाग क्षत्रियांना देणाऱ्या ब्राह्मणांचें रक्षण करणाऱ्या राजांच्या मांडीला मांडी लावून ते बसत. प्राचीन समाजव्यवस्था, ब्राह्मणांचें तपःसामर्थ्य, क्षत्रियांचें तेज; प्राचीन नगरे, विलासमंदिरे, वाटिका, प्रासाद, प्राचीन राजे त्यांच्या राण्या आणि परिवार; प्राचीन राजकवि, पंडित, नर्तिका, वीट त्यांना डोळ्यांसमोर दिसत व या प्राचीन वातावरणांत ते रंगून जात. मामाच्या पोळांत आणि विसाव्या शतकांत चंद्रशेखर मनानें कधींच राहिले नाहींत.

आमच्या त्या मामाच्या पोळांतील मठींतील बैठका मी कधीं विसरणार नाहीं. आम्हीं तरुण मंडळी बहुधा श्रवणभक्तिच करीत असू. बडोद्यांत ते उन्हाळ्याचे दिवस; अंगांतून धामाच्या धारा चालत. पण बैठक जमली म्हणजे कोणाला कशाचें भान नसे. रोज उशिर होई, रात्रीच्या तोफेची वेळ जवळ येई, कधीं कधीं तोक होऊनहि जाई. खाळून चंद्रशेखरांना फराळाचीं बोलावणी येत; पण काळ्यानंद चाळू राही. अनिच्छेने आम्ही विघ्नाडीं परत जातांना ऐकलेल्या ओळी गुणगुणत जात असू. रस्त्यावरचे लोक हांसत, पण आम्हाला त्याचें भान नसे. इंदुरला परत जाण्याच्या वेळीं तर बैठकीला फार रंग भेर. आम्हीं जेऊनच चंद्रशेखरांकडे जात असू. रात्रभर काळ्यगायनाचा जलसा होई. कुंजं, सुंजं, झालें म्हणजे आम्हीं कविराजांचा निरोप ध्यावा व तसेच उठून स्टेशन गाठावें या आमच्या स्टेशनच्या प्रभातफेज्यांत चंद्रशेखरांच्या कवितांचेंच गायन होत असे व तें गाडी सुटेपर्यंत थांबत नसे.

कांहीं म्हातारे व पक म्हातारी

समोर एक सुंदर लहानशी पेटी ठेवून चंद्रशेखर बसत. कधी स्वतःच्या कविता, कधीं जगन्नाथ पंडितांचा एखाद दुसरा सुंदर श्लोक, कधीं त्यांना आवडणारी एखादी इंग्रजी कविता, तर कधीं “अर्वाचीन कवितेतून” लेंमे, मोगरे, कीर्तिकर वौरेंच्या आवडल्या कविता यांची हाजेरी होई. चंद्रशेखरांना गाणे येत नसे; पण त्यांचा गळा गोड असे व म्हणण्यांत विलक्षण प्रेमळपणा व गांभीर्य भरलेले असे. म्हणतां म्हणतां अनेक प्रसंगीं ते देहभान विसरत व गहिंवरून जात. “काय मजा आहे ! ” म्हणून आपणच जिभल्या चाटून गहिंवर दाबून ते पुढे म्हणून लागत. त्यांच्या इतक्या मनोभावाने व तल्लीनतेने फक्त तांवेच कविता म्हणून जाणत; इतरांना तें साधले नाहीं. फार रंग भरला म्हणजे चंद्रशेखर उठून उभे राहत व पाठी-कडे एकमेकांत हात जुळवून खोलीत येरझारा करीत. आम्ही चकित व श्रद्धामय मुद्रेने त्यांच्याकडे वर पहात असू. ते मध्येच थांबत, आवेगाने परत कविता म्हणून लागत. “कसा आहे झेलम कांठचा गालिचा ? ” असे म्हणून ते हंसत व परत फेज्या घालीत. अशा प्रसंगीं कधीं ते काव्यकलेचे सुंदर वर्णन करीत तर कधीं ममट किंवा वर्डस्वर्थ यांच्या व्याख्यांची चर्चा गंभीरपणाने करीत. राव-बहादुर महाजनींच्या “केवल समाधी” च्या व्याख्येचा ते वारंवार उल्लेख करीत. “परत ये परत ये मम मनोमय मृगा । वय तुझे जिवलगा सरत ये सरत ये ॥ ” ही कविता म्हणतांना तर चंद्रशेखर बहार करीत. “अमृत तें गरलसे” या चरणापर्यंत आल्यावर ते नागासारखे ढुळं लागत. अशा प्रसंगीं त्यांच्या डोळ्यांत ओतप्रोत

कविराज चंद्रशेखर

उल्हास भरलेला दिसे. “ वसंत माधव ” म्हणतांना “ माझ्या मना संत्रगड्या थिजलास कां रे ” या एकोणचाळिसाब्या श्लोकापासून योगसमाधीचें वर्णन करतांना ते चाल बदलीत, वेग कमी करीत आणि कांपव्या व हलव्या आवाजांत म्हणूं लागत. या वेळीं ती खोली त्या अंधुक उजेडांत एका सूक्ष्म व पवित्र वातावरणानें भरून जाई. “या होऊं भाऊ ” हें आपले एकुलते एक पद म्हणतांना त्यांची भूमिका इतकी उज्ज्वल असे कीं हिमालयाच्या पवित्र शिखरावर वसून कोणी वेदकालीन महात्मा विश्वास आवाहन करीत आहे असें आम्हांस भासे. “ गोदागौरवा ” चीं तर पारायणे होत. अशा प्रसंगी नाशिकला गोदाटटाकीं काढलेल्या बाळपणाच्या आठवणी निघत—‘भटजी’च्या मठांतील आरास, ते जुने पटाईत पोहणारे गडी, नदीवर फिरावयाला आलेले गुलहौशी लोक, यांचे ते मार्मिक वर्णन करीत.

आपण कवीचे आत्मलक्षी (Subjective) आणि परलक्षी (Objective) असे वर्ग पाडतो. आम्हांस आत्मलक्षी कवी विशेष आवडतात. कारण त्यांचे जीवन व काव्य हीं एकरूप झालेलीं आम्हांस दिसतात. काव्य त्यांच्या जीवनाचे प्रतिबिंब असते. तांबे याच कारणानें नवीन पिढीचे आवडते कवि झाले आहेत. ज्यांच्या जीवनाचा त्यांच्या कलाकृतीशीं फारसा संबंध नाहीं, ज्यांची कला स्वानुभवावर अधिष्ठित नाहीं त्यांच्याविषयीं आम्हांस फारशी सहानुभूती वाटत नाहीं. जेथें कवीत अनुभूती नाहीं तेथें वाचकास सहानुभूती कोठे येणार ?

मला कलावंतांचे असले स्थूल वर्गीकरण आवडत नाहीं. व्याकरणानें शब्दसृष्टीचे वर्ग (Parts of speech) करून शब्दांचे

कांहीं म्हातारे व एक म्हातारी

व्यक्तिमत्त्व नाहीसें केलें ती अवस्था वर्गीकरणानें कलावंतांची होणार आहे. कोण इसम कोणत्या गटांत पडतो हें हुडकतांना इतर इसमाशी असलेले त्याचें साधर्म्य पाहण्याकडे आमची दृष्टि असते. इतरांहून त्याच्यांत विशेष निराळे असें काय आहे हें आम्हीं पाहत नाहीं. चंद्रशेखरांना परलक्षी ठरवून मोकळे होण्यांत असाच अन्याय होणार आहे. चार लोकांना दिसणारे त्यांचें रुक्ष एकमार्गीं जीवन त्यांच्या काव्यांत प्रतिबिंबित झालें नाहीं, हें सत्य आहे. पण मी एक मेडिकल खात्यांतील कारकून आहें, जग माझ्यावर अन्याय करीत आहे, असें म्हणून त्यांनी करुणगीतें गावीं असा आम्ही आप्रह कां धरावा ? बाद्य जीवनाहून भिन्न असें चंद्रशेखरांचे आंतरजीवन होतें. त्यांतच ते गुंगून गेलेले असत. दारिद्र्य, हाल, अवहेलना यांची त्यांच्या ओजस्वी व प्रसन्न काव्यावर शबल ढाया पडूं शकली नाहीं इतके तें आंतरजीवन प्रभावी होतें. जुन्या पिढींतील संयम हा गुण— कदाचित् कांहींना तो अवगुण वाटेल—चंद्रशेखरांत होता. स्वतःभ्या जीवनाचें स्पष्ट चित्र वाच्यांत चित्रित करणे, चार-चौघांत वर्खे केंकून नागवें हिंडण्यासारखे आहे, असें त्यांच्या पिढीस वाटत असे. वर्खे पाहिजेतच व तीं सुंदर, शरिराला खुलवून दाखविणारीं, इतकेच नव्हे तर शरिराचे अवगुण झांकणारीं अशीं पाहिजेत असें त्यांना वाटे. स्वतःचा अनुभव सांगावयाचाच तर त्याला किंचित् मुरड घालावी, त्याला थोडेबहुत व्यापक रूप आवें, किंचित् त्याचा आरोप दुसऱ्यावर करावा व त्याचा कल्पनाविलास रचावा अशी त्यांची वृत्ती असे. प्रणयिनीवर काव्य लिहावयाचें तर अशरीरिणी प्रेमदेवतेवर त्यांना भागवून घ्यावें लागे. अनेक जुन्या कर्वींनी काव्यदेवता या

कविराज चंद्रशेखर

अमूर्त शक्तीशींच प्रणयालाप केले किंवा राधाकृष्ण-प्रेमाच्या रूपाने—
by proxy—प्रणयक्रीडा केली तर त्यांचे मानसशास्त्रीय कारण
हेंच असावे.

परंतु अनुभवास मुरड घालांगे, आपल्या जीवनाकडे वाचकाची
दृष्टि न वळेल अशी खबरदारी घेणे हें वेगळे आणि अनुभव नाहीं,
जगाशी सहानुभूति नाहीं, अर्थात् सहदयता नाहीं अशा कर्वींनी
पांडित्यप्रदर्शक काव्यरचना करणे हें वेगळे. चंद्रशेखर पंडितकवि
नव्हते. त्यांच्या काव्यांतील प्रसाद व जिब्हाळा पांडित्य-साध्य नाहीं.
त्यांनी सृष्टि पाहिली होती. त्यांचे विपुल व विविध असे सृष्टिज्ञान
पुस्तकी नव्हते. गोदेवर हाडामासाच्या व्यक्तीइतकी त्यांची भक्ति
होती. एका निर्जीव नदीवर असे जिवंत प्रेम करणे व गुजराथाच्या
मरुभूमींत पन्नास वर्षी तिचा ध्यास घेणे, हें जिवंत भावनाप्रधान
कवीखेरीज कोणास साधणार आहे? चंद्रशेखरांना फळाफुलांचा
अनुभव होता. त्यांच्या गंवरंगांचीं ते तज्जाप्रमाणे वर्णन करीत.
“कुंज-कुंजन” या त्यांच्या काव्यास शेळीचा आधार असला तरी
त्यांनी ग्रत्यक्ष त्या अदृश्य पक्ष्याचा रव ऐकला होता व पक्षी त्यांना
वेड लावूं शकला इतके ते संवेदनानुकूल वृत्तीचे होते. मुंबईच्या
चाळींत बसून चंद्रशेखरांनी भारद्वाज, चंडोलांवर काव्ये लिहिलीं
नाहींत किंवा अरुणोदय न पहातां त्यांचे वर्णन केले नाहीं. त्यांनी
आपले वैयक्तिक जीवन काव्यांत स्पष्टपणे व्यक्त केले नसले तरी
त्यांच्या काव्यांत सृष्टी व मनुष्य यांच्याशीं झालेली त्यांची समरसता
क्षणोक्षणीं दृष्टिगोचर होते.

चंद्रशेखरांतकी कवितेची निस्सीम सेवा क्वचित् कोणी केली

कांही म्हातारे वं एक म्हातारी

असेल. ते सूर्योपासक होते. सूर्योपासनेइतकीच काब्योपासना स्थाना पवित्र व अगत्याची वाटे. रोजच्या आनिहकास जसे ते शुचिभूत होऊन पवित्र भावनेने आणि श्रद्धामय अंतःकरणानें बसत, तितक्याच शुचिभूत वृत्तीत संध्याकाळीं माडीवर जाऊन ते काब्याराधना करीत. कचेरींतील रुक्ष काम ५६ तास इमानानें करावें, कदन खाऊन दिवस काढावेत, मित्रांच्या सहवासा-संभाषणावांचून वर्षे घालवावीत, प्रेमानंदावांचून जीवन जगावें—याची कल्पना वाचकांनी मनाशीं करावी व मग चंद्रशेखरांकडे व त्यांच्या काब्याकडे पाहावें. पेटीवर एक दगडी पाटी व पेन्सिल, पाटीवर वळणदार सुंदर तिरपीं अक्षरे व कविराज केवल—समाधीत त्या पेटीभोवतीं येरझारा घालीत आहेत, असे चित्र डोळ्यासमोर आणावें. वेळेचे भान नाहीं, रात्रीचा फराळ आहे तर आहे नाहीं तर नाहीं, अशा अनेक रात्री जात. चंद्रशेखरांच्या काब्यास दिव्याच्या तेलाचा वास येतो असे म्हणणारांस मी इतकेंच सांगेन कीं तें साधेसुधें बाजारी तेल नव्हते; हृदय पिक्कून काढलेले तेल होते. चंद्रशेखरांनी जागरणे, कदनसेवन, उपास, क्लेश, अवहेलना या स्वतः सोसल्या, पण महाराष्ट्रास मात्र त्यांनी निर्भेळ आनंद दोन्हीं हातांनीं भरभरून वांटला. हा स्वार्थःयाग आणि हा संथम अपूर्व आहे. दुसऱ्या एका चंद्रशेखराप्रमाणे हलाहल विष स्वतः प्राशून त्यांनीं महाराष्ट्रास गंगापान करविले.

आईचे मरण !

आज आई सर्वोंचा निरोप घेत होत्या. वातावरणांत एक प्रकारची प्रसन्नता—उल्हास, एक प्रकारचे गांभीर्य भरून राहिले होतें. आज आई आम्हाला सोडून जात होत्या. आई स्वस्थ एका जागी कधीच बसत नसत. कुठेतरी जात असत, कांहीतरी करीत असत. पण आज मात्र त्यांनी महाप्रस्थान मांडले होतें.

बोलून चालून दवाखाना तो. तेथील वातावरण कशा प्रकारचे असणार ? दुखणाइतांचे विव्हळणे, फिनाइलचा वास, चितातुर चेहरे, उदास मने—यांखेरजि तेथें काय दिसणार ? पण गेल्या दोन दिवस आईचे तेथें वोस्तव्य होतें. आई मरण्यासाठी दवाखान्यांत आल्या होत्या, पण त्यांनी आपल्याबरोबर उत्साह, आनंद, विनोद आणला होता.

तसें म्हटले तर मरण किती अमंगल, किती उद्देगजनक ! मरणासमोर माना खालीं जातात, डोळ्यांत आंसवे उर्भीं राहतात, जगावरचा—जीवनावरचा विश्वास क्षणभर कां होईना नाहींसा होतो, स्मशानांत कां होईना पण वैराग्य येते. पण आईचे सरेच आनंदमय. त्यांचे मरणहि मंगलमय, हास्यमय, आनंदमय होतें. दवाखान्यांतील नर्सेस, डॉक्टर, नोकर-चाकर—सान्यांच्या चेहन्यांवर प्रसन्नता विलसत होती. सर्व श्रद्धाभावाने आईच्या वॉर्डकडे पाहत द्योते. वातावरण एकप्रकारच्या वीजेने भारले होतें. झाडांवर पक्षी मंजुळ

कांदी म्हातारे व एक म्हातारी

गाणे गात होते. रात्रभर जागलेला वार्डबॉय स्ट्रेचरवर रोग्याला नेतां नेतां कसले तरी गाणे गुणगुणत होता; व स्ट्रेचरवरील रोगी आपल्या अशक्त हाताच्या दोन लांबट बोटांनी स्ट्रेचरच्या कडेवर ताल देत होता. आज आई आपल्या असंख्य मुलांना सोडून चालल्या होत्या !

आईचे सर्व आयुष्य विनोदांत गेले. त्या दीर्घ कालांत त्यांना अनेक दुःखे सहन करावी लागलीं, पतिवियोग सहन करावा लागला, गरिबीत दिवस काढावे लागले. पण आयुष्यभर त्यांचे सारथ्य दोघांनी केले. निस्सीम ईश्वरभक्ति आणि विनोद. मी अनेक विनोदी माणसें पाहिली आहेत, पण आईच्या सारखा आनंददायक, निर्भेळ, शुद्ध, प्रेमल विनोद मी अजून पाहिला नाहीं. कुणी विनोद म्हणजे विंडंबन, उपहास समजतात. कुणी विनोदाचा उपयोग दुसऱ्याच्या वर्मां घाव घालण्यास व अंतःकरणास घरे पाढण्यासाठी करितात. विनोद त्यांच्या वाग्युद्धांतील विषारी वायु असतो. कुणी विनोदाचा उपयोग सज्जनांच्या माना शरमेने खालीं लवविण्याकडे करितात. विनोद हें या मंडळीच्या हातांतील एक शळ असते, साधन असते.

विनोद ही आईची एक ललितकला होती. त्या ती कला कुठे शिकावयाला गेल्या नाहींत. त्यांना ती उपजतच प्राप्त झाली होती. विनोदाचा जन्म विसंगतीमधून होतो असें म्हणतात. आईचे सर्व आयुष्य विसंगतिपूर्ण होतें. त्यांत विनोदाला भरपूर जागा होती. यामुळे आईच्या विनोदाला विषय बहुधा त्या स्वतःच असत. विनोदी माणसें दुसऱ्यांचा विनोद करतात. दुसऱ्यांनी उलट त्यांचा विनोद केल्यास त्यांना तो आवडतोच असें नाहीं. आई दुसऱ्यास स्वतःचा विनोद

आईचे मरण

करण्यास संधिच देत नसत. त्या स्वतःच स्वतःचा—स्वतःच्या व्यंगांचा, कुरूपपणाचा, अज्ञानाचा—विनोद करीत !

विनोद आईची अफू—ईथर होती. त्याच्या साहानें त्यांनी आपल्या कष्टावर-दुःखावर मात केली. शेक्सपियरच्या एका नाटकात जॉन ऑफ् गांट हा मरतांना आपल्या नांवावर कोटी करितो व हास्यरस उत्पन्न करितो. सकृदर्शनी हें चमत्कारिक वाटतें. पण त्यांत असंभवनीय असें कांहीं नाहीं. स्वतःच्या दुःखमय परिस्थितीतील विसंगति—चमकृति शोधून काढावयाची व स्वतःच तिला हासायचे ही एक दुःखभार हल्का करण्याची युक्ति आहे. जॉनने मरतेवेळी ही युक्ति उपयोगांत आणली. आमच्या आई जन्मभर तेंच करीत आल्या व शेवटी स्वतःला हांसत हांसत व लोकांना हांसवीत हांसवीत मरण पावल्या. विनोद आईची नुसतीच अफू नव्हती. ती त्यांच्या जीवनक्रमाची एक पद्धत (a way of life) होती. ती तें त्यांच्या फुरसतीच्या वेळचे करमणुकीचे साधन नव्हते. जगाशीं झगडतांना, संकटांना टक्रर देतांना, अवहेलना—क्लेश सहन करतांना त्यांनी टाकलेला तो डाव होता !

आईना असहा वेदना होत असतां दवाखान्यांत आणलें. त्यांची स्थिति चिंताजनक होती. ऑपरेशन करणे धोक्याचे होतें. परंतु एक क्षणभरहि विचार न करितां त्यांनी ऑपरेशनला मान्यता दिली. स्ट्रेचररूब्रन ऑपरेशनरूमकडे नेतांना बापडी नर्स आईच्या तोंडावर चादर घालूळ लागली. चादर दूर सरकवून आई म्हणाल्या “ अग, तुं मला भित्री समजतेस काय ? ” आई उघड्या डोक्यानें हांसत हांसत ऑपरेशनरूममध्ये गेल्या. डॉक्टरनें आधीं स्पायनल इंजेक्शन दिलें.

कांही म्हातारे व एक म्हातारी

डॉक्टर आंतडयाचें ऑपरेशन आईच्या डोळ्यांदेखत त्या पूर्ण शुद्धीवर असतांना करीत होता. आई त्या तशा स्थिरांत डॉक्टरची थद्वा करीत होत्या. डॉक्टर लष्करी पेशाचा, मेजर हुद्देवाला, गंभीर स्वभावाचा; पण त्याला हंसू आवरेना. ऑपरेशन करावें कीं हंसावें? आणि हा सर्व प्रकार मृत्यु स्ट्रैचरच्या भोवती, डॉक्टरच्या मागें मागें घिरटथा घालीत असतां चालला होता. अखेरीं डॉक्टरने हार खाली. आईना छोरोफॉर्म दिला व निर्विन्पणे ऑपरेशन केले.

आईना खोलीत आणले. दवाखान्यांतल्या रिवाजाप्रमाणे त्यांच्या दोन वेण्या घातल्या होत्या. त्या दाखवून त्या आपल्या लाडक्या नातवंडाला म्हणाल्या, “अरे, बघ. कसे लहान पोरंसिरखे माझे सोपस्कार चालले आहेत.”

आईना बघावयास गांव लोटले. रोग्यास भेटण्याच्या ठरलेल्या वेळा असतात. माणसेहि फार येतां कामा नये. पण आईना सात खून माफ होते. आई जगन्माता होत्या. त्यांच्या मुलांचा परिवार फार मोठा. साठ वर्षांच्या रावब्रह्मादुरापासून पांच वर्षांच्या “आजाबाया” म्हणणाऱ्या मांगाच्या पोरांपर्यंत आईची मुळे होतीं. तीं सर्व जातीचीं, सर्व धर्माचीं असत. त्या सर्वांना आई अरेतुरे म्हणायची, “आइ, प्रत्यक्ष पंचम जॉर्ज तुला भेटण्यास आले तर तुं म्हणशील ‘अरे बाबा, जरा तें दार लाव अन् पलीकडचा तांब्या आण वरे.’

आईना भेटण्यास हारिभक्तिपरायण आले, आई म्हणाल्या, “बुआ, बघा कसा आत्मा आणि कुडीचा झागडा चालत आहे. बघूं या कोण जिक्रते तें!”

आईचे मरण

कांहीं खिया भेटण्यास आल्या. आईची कळी परत खुलली. त्या म्हणाल्या, “अग, तुम्ही माझा सत्कार-समारंभ केलात ना? त्याची लग्ली मला दृष्ट. थोड्याशा मीठमोहऱ्या ओवाळून टाका माझ्यावरखून.”

आपल्याला पहायला आलेल्या मंडळीच्या गर्दीकडे पाहून आईना विनोद सुचला. त्या नर्सला म्हणाल्या, “अग, बघितलेंस कसे सारेजण मला ‘बघायला’ येतात. लग्नाच्या आधीं असें कुणीच बघायला आले नाहीं.”

आईच्या खोलींत प्रायमस स्टोव्ह होता. त्यांनी तो खोलींतून काढण्यास सांगितलें व त्या ऐवजीं वातीची चूळ आणावयास लावली. त्या म्हणाल्या, “या नसेंस मोठ्या अच्चपळ असतात. एखादी पदरविदर जाळून घेईल.”

याप्रमाणे दिवसभर आईनीं सर्वांना हांसविलें, सर्वांची काळजी वाहिली. आल्यागेल्याची पुसपास केली. कोणाला रडायला त्यांनी फुरसतच दिली नाहीं. सर्वांना हांसविणाऱ्या त्या म्हातारीपुढे रडण्याची कोणाची प्राज्ञा होती?

रात्र झाली. इष्टमित्र आपापल्या घरीं परतले. जवळचीं एक दोन माणसे आसपास राहिलीं. पण कोणालाहि आई त्या रात्रीं जाणार असें वाटले नाहीं. आईनीं सर्वांनाच आपल्या विनोदानें फसविलें होतें त्यांनी आपल्या सगळ्या मुलांना आपल्या विनोदाची बाळगोळी दिली होती. त्या गोळीच्या नशेंत सारेजण गाढ झोर्पी गेले!

बारा वाजून पन्नास मिनिटे झालीं. आईची तयारी झाली. त्या निघाल्या. निघतांना त्या नेहमीं धांदलींत असत, पण फेब्रुवारीच्या तेवीस तारखेच्या त्या मध्यरात्रीं, त्या नितांत शांततेमध्ये, त्या गंभीर एकांतांत

कांहीं म्हातारे व एक म्हातारी

अत्यंत शांतपणे अत्यंत समाधान वृत्तीनें आई निघाल्या होत्या. डोक्ळे मिटले होते. तोंडावर समाधान, तृप्ति विलसत होती. चेहऱ्यावर सूक्ष्म हास्य अमकत होते. आई “ मृत्युच्छायेच्या खिंडीतून ” चालल्या होत्या, परंतु मृत्युचा त्यांच्या चर्येवर कांहींच परिणाम दिसत नव्हता. आई मृत्युंजय होत्या.

आईच्या स्मशानयात्रेत भजनी मंडळी “ जिकून मरणाला मरणाला, जीव कुडींतून गेला ” हें भजन म्हणत म्हणत गेली. खरोखरच आईनीं मरणाला हांसवले होते—जिकळे होते व विजयी वीराप्रमाणे त्या निजधामास गेल्या होत्या. आईच्या मरणासारखे प्रसन्न, उजवळ य हास्यमय मरण मीं कधीं पाहिले नाहीं, पुढे कधीं पाहिन असें वाटत नाहीं.

कांहीं संग्रहणीय ग्रंथ

विचारसौंदर्य (प्रो. वा. म. जोशी)	१-१२-०
शेजवलकरांचे लेख, प्रथम खण्ड (प्रो. न्यं. शं. शेजवलकर)	३—०—०
श्रीपाद कृष्ण कोल्हटकरांचा लेखसंग्रह अर्वाचीन मराठी वाढऱ्यसेवक, खण्ड दुसरा (खानोलकर)	६—०—०
माझा नाटकी संसार, प्रथम खण्ड (वरेकर)	३—०—०
बॉम्बे बुक डेपो, मुंबई, ४	१-१२-०

